

## تعزیر بالمال کی شرعی حیثیت

مولانا مفتی منظور احمد فیصل آباد

یہ مقالہ درج ذیل عنوانات پر مشتمل ہے۔

- 1 ..... تعزیر کی تعریف۔
- 2 ..... تعزیر کا ثبوت۔
- 3 ..... تعزیر کا اختیار۔
- 4 ..... فقہ حنفی میں مانعین کی عبارات۔
- 5 ..... مجوزین کی عبارات۔
- 6 ..... اخذ مال کی جواز کیلئے ایک حیلہ۔
- 7 ..... توبہ سے ناامید ہونے کی صورت میں مال کا خرچ۔
- 8 ..... تعزیر باحلاف المال مطلقاً تمام فقہاء کے نزدیک جائز ہے۔
- 9 ..... خمار کے گھر کو جلانا، مفسدین کے گھروں کو گرانا تعزیر باحلاف المال کی صورتیں ہیں۔
- 10 ..... سلطان کیلئے خزانہ کی زائد مال لینا۔
- 11 ..... مالکیہ کے نزدیک تعزیر بالمال۔
- 12 ..... تعزیر بالمال ابتداء اسلام میں جائز تھی بعد میں منسوخ ہو گئی۔
- 13 ..... شیخ علی العدوی المالکی کے نزدیک تعزیر بالمال ان صورتوں میں جائز ہے جن میں جرم کا تعلق مال سے ہو۔
- 14 ..... ابن فرحون مالکی کے نزدیک مطلقاً تعزیر بالمال جائز ہے۔

- 15 ..... شافیہ کے نزدیک تعزیر بالمال۔
- 16 ..... حنابلہ کے نزدیک تعزیر بالمال۔
- 17 ..... ظاہریہ کے نزدیک تعزیر بالمال۔
- 18 ..... مانعین کے دلائل۔
- 19 ..... بلا سبب شرعی کی تقیید۔
- 20 ..... مجوزین کے دلائل۔ (پہلی حدیث)
- 21 ..... تعزیر بالمال کا جواز دوسری حدیث سے۔
- 22 ..... ===== تیسری حدیث سے۔
- 23 ..... ===== چوتھی حدیث سے۔
- 24 ..... ===== پانچویں حدیث سے۔
- 25 ..... چھٹی حدیث (سلب قاتل کو حوالہ کرنے سے ممانعت)۔
- 26 ..... تعزیر بالمال کے بارے خلفاء راشدین کے آثار۔
- 27 ..... پہلا اثر ، دوسرا اثر ، تیسرا اثر ، چوتھا اثر۔
- 28 ..... پانچواں اثر ، چھٹا اثر ، ساتواں اثر ، آٹھواں اثر۔
- 29 ..... دعویٰ نسخ کی تحقیق۔
- 30 ..... مانعین جواز کے دلائل سے جوابات۔
- 31 ..... خلاصہ بحث۔
- 32 ..... ترجیح۔
- 33 ..... شرائط جواز۔

**تعزیر کی تعریف:** کوئی ایسا جرم جس پر شرعاً کوئی حد مقرر نہ ہو اس کے ارتکاب پر امام اپنی رائے سے موقع و محل کے مناسب مجرم کو جو مزادے اسے تعزیر کہا جاتا ہے۔

**تعزیر کا ثبوت:**۔ نفس تعزیر شریعت کے ادلہ اربعہ سے ثابت ہے چنانچہ قرآن مجید میں ہے ”والتی تخافون نشوزھن

فعضوہن و اہجر و ہن فی المضاجع و اضر بوہن فان اطعنکم فلا تبغوا علیہن سبیلاً اس آیت میں شوہر کو بیوی کے نشوز پر بطور تادیب کے ضرب کی اجازت دی گئی ہے جو کہ تعزیر ہے ایسے ہی مختلف احادیث سے اس کا ثبوت ملتا ہے جیسا کہ ایک حدیث میں ہے کہ حضور اقدس ﷺ نے ایک شخص کو اس بات پر تعزیر فرمائی تھی کہ اس نے دوسرے کو محضت کہہ کر پکارا تھا اور مال غنیمت میں سے چوری کرنے والے کے سامان کو جلانے کا حکم فرمایا اور حضور اقدس ﷺ کے دور کے بعد خلفاء راشدین خصوصاً حضرت عمر رضی اللہ عنہ کا مختلف موقعوں پر مجروں کو سخت تعزیری سزائیں دینا اور صحابہ کا اس پر نیکر نہ فرمانا اس کے جواز پر اجماع ہے اور قیاس بھی اس کے جواز کا تقاضا کرتا ہے کیونکہ بہت سے جرائم سنگین قسم کے ہوتے ہیں مگر ان پر شرعاً کوئی حد مقرر نہیں اگر مجرموں کو تعزیر بھی نہ دی تو یہ مجرموں کی حوصلہ افزائی اور مظلوموں پر مزید ظلم ہوگا جو کسی اعتبار سے درست نہیں۔

**تعزیر کا اختیار:**۔ تعزیر کا اصل اختیار امام کو حاصل ہے وہ موقع و محل کے مناسبت سے حسب مصلحت مجرم کو کوئی بھی تعزیری سزا دے سکتا ہے جیسا کہ اس کے بارے میں چاروں مذاہب کے فقہاء نے تصریح فرمائی ہیں چنانچہ امام زبلیؒ ارشاد فرماتے ہیں۔ و لیس فیہ شیء مقدر و انما ہو مفوض الی رای الامام علی ما تقتضی جنایات الناس و احوالہم (تیسین الحقائق ص ۲۰۷ ج ۳)

امام خطابؒ مالکیہ میں سے ہیں وہ فرماتے ہیں: وما عداھا فیوجب التعزیر و هو موكول لاجتہاد الامام و عزیر الامام لمعصیة اللہ اولحق ادمی (موہب الجلیل ص ۳۱۹ ج ۶)

فقہ شافعی کے امام شیرازیؒ فرماتے ہیں ومن اتی معصیة لاحد فیہا ولا کفارة عزیر علی حسب ما یراہ السلطان (المہذب ص ۳۸۸ ج ۲)

فقہ حنبلی کی مشہور کتاب الاقناع میں ہے: و اقلہ غیر مقدر فیرجع فیہ الی اجتہاد الامام و الحاکم فیما یراہ و یقتضیہ حال الشخص (کشاف القناع ج ۱۲ ص ۶)

ان تمام عبارات کا حاصل یہ ہے کہ تعزیر کی کوئی حد مقرر نہیں اور اس کا اختیار امام کو حاصل ہے وہ جرم کو اور مجرم کو دیکھ کر جس مجرم کو چاہے تعزیر دے سکتا ہے اور جتنی چاہے دے سکتا ہے پھر فقہاء کے درمیان اس بات پر توافق ہے کہ بدنی تعزیر کی اجازت ہے البتہ مالی تعزیر کے بارے میں فقہاء کا اختلاف ہے بعض حضرات نے اسے جائز قرار دیا ہے اور بعض حضرات نے ناجائز قرار دیا ہے اس سلسلے میں سب سے پہلے ائمہ اربعہ و ظاہریہ میں سے مانعین اور مجوزین کی عبارات نقل کی جاتی ہیں اس کے بعد ان کے دلائل کا موازنہ کیا جائیگا اور آخر میں کسی ایک نقطہ نظر کو ثابت کیا جائیگا (انشاء اللہ تعالیٰ)۔

## فقہ حنفی میں مانعین کی عبارات:

فقہائے حنفیہ میں سے بہت سے حضرات نے تعزیر بالمال کو ناجائز قرار دیا ہے چنانچہ خود طر فین کا مذہب عدم جواز کا نقل کیا گیا ہے جیسا کہ علامہ <sup>ھکفی</sup> فرماتے ہیں۔ قولہ لا باخذ مال فی المذہب قال فی الفتح و عن ابی یوسف یجوز التعزیر للسلطان باخذ المال و عندهما و باقی الاثمة لا یجوز (ص ۶۱ ج ۴ الدر المختار)

علامہ ابن ہمام فرماتے ہیں: و عن ابی یوسف یجوز التعزیر للسلطان باخذ المال و عندهما و باقی الاثمة الثلاثة لا یجوز الخ (فتح ص ۳۳۵ ج ۵) مطبوعہ دار الفکر

علامہ ابن نجیم نے عدم جواز کو ہی ظاہر الرولیتہ اور راجح قرار دیا ہے چنانچہ وہ فرماتے ہیں۔ والحاصل ان المذہب عدم جواز التعزیر باخذ المال اور انہوں نے اس کے عدم جواز کی علت میں امام طحاوی کا قول نقل فرمایا ہے۔ جس میں وہ فرماتے ہیں کہ تعزیر بالمال ابتداء اسلام میں مشروع تھی بعد میں منسوخ ہو گئی چنانچہ وہ ارشاد فرماتے ہیں۔

وفی شرح الاثار التعزیر بالمال کان فی ابتداء الاسلام ثم نسخ (البحر الرائق ص ۴۱ ج ۵)

علامہ چلپی نے بھی عنایہ کے حاشیہ میں عدم جواز کی یہی وجہ نقل کی ہے دیکھیے فتح القدر ص ۱۱۳ ج ۵۔

علامہ ابن عابدین شامی نے بھی عدم جواز کی روایت کو ترجیح دی ہے مگر اس کی علت نسخ ذکر نہیں بلکہ اس کی وجہ یہ ذکر کی ہے کہ اس کی اجازت دینے کی صورت میں خطرہ ہے کہ ظالم حکمران لوگوں کے مالوں پر ناحق قبضہ کر لیں گے اور ان پر ظلم کرنا شروع کر دیں گے چنانچہ وہ فرماتے ہیں قال فی شرنبلالیة: ولا یفتی بهذا لما فیہ من تسلیط الظلمة علی اخذ مال الناس فیا کلونہ (رد المحتار علی الدر المختار ۱۹۵/۳ ج ۱) علامہ شامی نے ہی بزازیہ کے حوالے سے اس کے عدم جواز کی وجہ یہ نقل فرمائی ہے کہ یہ شریعت کے اصول کے خلاف ہے کہ کسی شخص کا مال بغیر کسی سبب شرعی کے دوسرے کیلئے لینا حلال نہیں چنانچہ فرماتے ہیں لا ان یاخذہ الحاکم لنفسه او لبيت المال كما یتوهمه الظلمة اذ لا یجوز لاحد من المسلمین اخذ مال احد بغير سبب شرعی..... والحاصل ان المذہب عدم التعزیر باخذ المال

حاصل یہ ہوا کہ طرفین کے مذہب کے مطابق تعزیر بالمال جائز نہیں اور اسی کو ظاہر الرولیتہ قرار دیا گیا ہے اور ان کی حضرات نے اسے ترجیح دی ہے اور عدم جواز کی تین علتیں بیان کی گئی ہیں۔

پہلے یہ کہ تعزیر بالمال کی ابتداء اسلام میں اجازت تھی بعد میں منسوخ ہو گئی۔

دوسری یہ کہ جواز کی صورت میں ظالم لوگوں کو چھوٹ مل جانے اور لوگوں کے مالوں پر ناحق قبضہ کرنے کا خطرہ ہے۔

تیسری یہ کہ کسی مامل دوسرے شخص کیلئے بغیر کسی سبب شرعی کے جائز نہیں۔

### مجوزین کی عبارات:

دوسری طرف بہت سے فقہاء حنفیہ نے تعزیر بالمال کو جائز قرار دیا ہے چنانچہ امام ابو یوسف رحمۃ اللہ علیہ کا مذہب جواز کا ہے جیسا کہ مذکورہ عبارات میں گزر چکا ہے اور خود امام ابو یوسف کتاب الخراج میں فرماتے ہیں: لیس فی الغلول قطع علی ما جاء به الاثار وقد روى عن رسول الله ﷺ انه قال من وجد تموه قد غل فحرقوا متاعه، وقد روى عن ابى بكر و عمر رضی اللہ عنہما انہما كانا یعاقبان فی الغلول عقوبة موجعة والذی ادرکت علیہ فقہانا انہم كانوا یرون ان یعاقب فیوجع عقوبة ویؤخذ ما یوجد عنده (ص ۱۷۲)

پھر متاخرین فقہاء حنفیہ میں سے بہت سے حضرات نے امام ابو یوسف کے قول کو اختیار کیا ہے اور اسے مطلقاً ذکر کیا ہے اس میں کوئی تاویل و تفصیل ذکر نہیں کی۔ چنانچہ علامہ طاہر بن عبدالرشید بخاری صاحب خلاصۃ الفتاویٰ ارشاد فرماتے ہیں۔ سمعت من ثقة ان التعزیر باخذ المال ان رای القاضی ذلک او الوالی جاز ومن جملة ذلک رجل لا یحضر الجماعة یجوز تعزیرہ باخذ المال (خلاصۃ الفتاویٰ ص ۳۳۳ ج ۴)

علامہ ابن الہمام خلاصۃ الفتاویٰ کی مذکورہ عبارت نقل کر کے فرماتے ہیں۔ وما فی الخلاصۃ مبنی علی اختیار من قال بذلک من المشائخ کقول ابی یوسف فتح القدر ۳۳۵ مطب دار الفکر۔

معلوم ہوا کہ بہت سے مشائخ نے امام یوسف رحمۃ اللہ علیہ کے قول کو اختیار کیا ہے۔ علامہ جعفر سنزی فرماتے ہیں ولم یدکر محمد رحمۃ اللہ تعالیٰ التعزیر باخذ المال روى عن ابی یوسف رحمۃ اللہ تعالیٰ ان التعزیر من السلطان باخذ المال جائز، فی المحيط وقد روى عن ابی یوسف رحمۃ اللہ تعالیٰ الزجر والتعزیر فی السلطان باخذ المال جائز ان رای المصلحة و کذا جاز للقاضی لانه کالوالی و فی معنی اولی الامر الامام والقاضی والمحتسب وقیل لا یجوز الا للسلطان و فی الخلاصۃ والخانیۃ التعزیر باخذ المال ان رای القاضی او الوالی جاز من جملة ذلک من لا یحضر الجماعة یجوز تعزیرہ باخذ المال انتہی الا ان روایۃ جواز التعزیر باخذ المال ینبغی ان لا یطلع علیہ سلاطین زماننا لانہم بعد الاطلاع قد یجاوزون حد الاخذ بالحقی الی التعدی بالباطل (التقایہ ص ۵۳۵)

اس عبارت میں محیط، خانیۃ اور خلاصہ کے حوالے سے تعزیر بالمال کے جواز کو نقل کیا گیا ہے اور یہ بھی تنبیہ فرمائی گئی ہے کہ اس روایت پر حکمرانوں کو مطلع نہیں کرنا چاہئے تاکہ وہ حد سے تجاوز کرنا شروع نہ کر دیں۔

علامہ علاؤ الدین طرابلسی رحمۃ اللہ علیہ نے تو بڑے زوردار الفاظ میں تعزیر بالمال کے جواز کو ثابت کیا ہے اور مانعین کی سختی سے تردید فرمائی ہے چنانچہ وہ فرماتے ہیں۔ یجوز التعزیر باخذ المال و هو مذهب ابی یوسف رحمۃ اللہ علیہ و بہ قال مالک رحمۃ اللہ تعالیٰ و من قال ان العقوبة المالية منسوخة فقد غلط علی مذاہب الائمة رحمہم اللہ نقلًا و استدلالًا و لیس بسہل دعویٰ نسخہا و فعل الخلفاء الراشدين و اکابر الصحابة رضی اللہ عنہم لها بعد موتہم صلی اللہ علیہ و آلہ مبطل لدعویٰ نسخہا و المدعون للنسخ لیس معہم سنة و لا اجماع یصح دعواہم الا ان یقول احدہم مذهب اصحابنا لا یجوز فمذهب اصحابہ عنده عیاء علی القبول و الرد (معین الحکام ص ۲۳۱)۔

اور علامہ ابن اثیرؒ بھی جواز کو مطلقاً نقل فرماتے ہیں اور انہوں نے بعینہ وہی عبارت نقل فرمائی ہے جو کہ خلاصہ الفتاویٰ کے حوالے سے گزر چکی (لسان الحکام علی معین الاحکام ص ۱۹۰)

جبکہ بعض فقہاء نے امام ابو یوسفؒ کے قول کو اختیار تو کیا ہے مگر اس میں تاویل کی ہے پھر اس کی تاویل میں بعض نے یہ فرمایا ہے کہ حاکم مجرم کا مال لے لے اور جب وہ توبہ کر لے تو واپس کر دے۔

چنانچہ صاحب بزازیہ فرماتے ہیں: و التعزیر باخذ المال ان المصلحة فيه جائزة قال مولانا خاتمة المجتہدین مولانا رکن الدین ابو یحیی الخوارزمی رحمۃ اللہ تعالیٰ معناه ان ناخذ ماله و نودعه فاذا تاب نرده علیہ کما عرف فی خیول البغاة و سلاحہم و صوبہ الامام ظہیر الدین التمر تاشی الخوارزمی و من جملتہ من لا یحضر الجماعة یجوز تعزیرہ باخذ المال (بزازیہ علی حاشیہ مکتبہ رشیدیہ ص ۳۶۷ ج ۶)

اور واقعات المفتیین میں ہے کہ علامہ عبدالقادر آفندی نے بھی بزازیہ کے قول پر فتویٰ دیا ہے عبارت یہ ہے۔ و الفتی العلامة المفتی عبد القادر الافندی بما فی البزازیة (واقعات المفتیین ص ۵۹)

علامہ شامیؒ نے بھی بحر کے حوالے سے صاحب بزازیہ کا قول نقل فرمایا ہے چنانچہ فرماتے ہیں (قوله و فیہ) ای فی البحر حیث قال: و افاد فی البزازیة ان معنی التعزیر باخذ المال علی القول بہ امساک شئی من مالہ عنہ مدة لینزجر ثم یعیده الحاکم الیہ لا ان يأخذہ الحاکم لنفسه اولیبت المال کما یتوہمه الظلمة اذلا یجوز لاحد من المسلمین اخذ مال احد بغير سبب شرعی (رد المحتار علی در المختار ص ۱۹۵ ج ۳)

ان عبارات کا حاصل یہ ہوا کہ تعزیر بالمال کی صورت یہ ہے کہ حاکم مجرم کا مال اپنے قبضہ میں لے لے۔ جب وہ اپنے جرم سے توبہ کرے مال اسے واپس کر دے مگر یہ کسی نے ذکر نہیں فرمایا کہ اگر حاکم اس کی توبہ سے ناامید ہو جائے تو کیا کرے؟ ان کی عبارات میں

غور کرنے سے دو صورتیں نکلتی ہیں پہلی یہ کہ حاکم مال اپنے قبضہ میں رکھے اسے واپس نہ کرے اگر وہ اسی حالت میں مر جائے تو اس کے ورثہ کو واپس کر دے جیسا کہ بزاز کی عبارت میں اسے بغاۃ کے سامان پر قیاس کرنے سے معلوم ہوتا ہے اور دوسری صورت یہ ہے کہ حاکم اسے جہاں چاہے خرچ کر دے کیونکہ اخذ مال کی علت زجر بیان کی گئی ہے اور یہ اسی صورت میں ممکن ہے۔

پہلی صورت دو وجہ سے بظاہر درست معلوم نہیں ہوتی ایک تو اس وجہ سے کہ جب مجرم کو پتہ ہوگا کہ مال مجھے واپس کر دیا جائیگا یا میرے بعد وراثتاً کو مل جائیگا تو وہ جرائم سے باز نہیں آئے گا لہذا تعزیر کا مقصد حاصل نہ ہوگا۔ اس وجہ سے کئی حضرات نے اسی صورت میں یہی حکم دیا ہے کہ حاکم مال واپس نہ کرے بلکہ جہاں چاہے خرچ کر دیں اور یہی امام ابو یوسفؒ کے مذہب کے زیادہ قریب ہے کیونکہ انہوں نے تو حاکم کو مطلقاً اخذ مال کی اجازت دی ہے اور اخذ مال جب مطلقاً بولا جائے تو اس سے مراد بطور ملکیت کے ہی لینا ہوتا ہے۔

چنانچہ صاحب بحر و شامیہ نے جتھی کے حوالے سے یہی تفصیل نقل کی ہے کہ تعزیر بالمال کا مطلب یہ ہے کہ حاکم مجرم سے مال لے لے پھر اگر وہ جرم سے باز آ جائے تو اسے واپس کر دے اور اگر توبہ سے ناامید ہو جائے تو جہاں چاہے خرچ کر دے۔

علامہ ابن نجیم فرماتے ہیں: وفي المجتبی لم یذکر کیفیة الاخذ واری ان یاخذها فیمسکها فان ایس من توبته یصرفها الی ما یرئی (المحرر الاق ص ۴۱ ج ۵) مکتبہ رشیدیہ کوئٹہ۔

علامہ شامی نے بھی بحر کے حوالے سے یہی عبارت نقل فرمائی ہے۔ علامہ چلی نے بھی صاحب جتبی (علامہ زاہدی) کے حوالہ سے یہی تفصیل نقل کی ہے (شامی ص ۱۹۶ ج ۳) چلی علی ہاشم الفتح ص ۲۱۲ ج ۴) اور یہی تفصیل علامہ شیخ زادہ نے مجمع الانہر میں نقل فرمائی ہے چنانچہ وہ فرماتے ہیں: لکن فی الخلاصة سمعت عن ثقة ولم یذکر کیفیة الاخذ واری ان یاخذہ فیمسکہ مدة

للزجر ثم یعیده لا ان یاخذ لنفسه او لبيت المال فان ایس من توبته یصرف الی ما یرئی (ص ۳۹۷ ج ۲)

علامہ زاہدی گو معتزلی الاعتقاد حنفی الفروع ہیں اور انکی تصانیف کے بارے میں تصریح کی گئی ہے کہ جب تک دیگر فقہاء کی کتب کے موافق نہ ہو وہ قابل اعتماد نہیں جیسا کہ الفوائد البہیہ میں ہے الزاہدی معتزلی الاعتقاد حنفی الفروع و تصانیفہ غیر معتبرۃ مالم یوجد مطابقتها لغيرها (ص ۲۱۳) لیکن اس کی تفصیل میں انہیں شیخ زادہ کی حمایت حاصل ہے اسی طرح ان کی یہ تفصیل ان فقہاء کے اقوال سے مطابقت رکھتی ہے جنہوں نے امام ابو یوسفؒ کے قول پر مطلقاً تعزیر بالمال کے جواز کا فتویٰ دیا ہے علاوہ ازیں علامہ ابن نجیمؒ، علامہ شامیؒ، علامہ چلیؒ جیسے حضرات کا ان کی اس تفصیل کو بلا تکثیر نقل کرنا اس کے معتمد ہونے کی دلیل ہے سب سے بڑی بات یہ کہ ان کی یہ تفصیل صاحب مذہب کے قول کے زیادہ قریب ہے لہذا محض معتزلی ہونے کی وجہ سے ان کی اس بات کو رد کر دینا درست معلوم نہیں ہوتا۔

ساری بحث کا حاصل یہ ہوا کہ امام ابو یوسف رحمۃ اللہ کا مذہب تعزیر بالمال کے جواز کا ہے اور یہ انکی کوئی روایت ضعیف نہیں جیسا کہ بعض حضرات نے ”قیل“ کے لفظ سے استدلال کیا ہے کہ یہ روایت ضعیف ہے کیونکہ امام ابو یوسف نے خود اپنی کتاب الخراج میں اس کی تصریح بھی فرمائی ہے جیسا کہ گزر چکا ہے۔

پھر فقہاء کی ایک جماعت نے امام ابو یوسف کے مذہب میں تفصیل کی ہے کہ ان میں سے بعض نے یہ فرمایا کہ حاکم مال مجرم سے لے لے اور جب وہ باز آجائے اسے واپس کر دے اور یہ ذکر نہیں کیا کہ اگر وہ باز نہ آئے تو کیا کرے اور بعض نے یہ فرمایا کہ مجرم سے مال لے لیا جائے جب وہ توبہ کرے اسے واپس کر دیا جائے اور اگر امام توبہ سے ناامید ہو جائے تو جہاں چاہے اسے خرچ کر ڈالے دوسرے حضرات کی تفصیل راجح معلوم ہوتی ہے ایک تو اس وجہ سے کہ اگر توبہ نہ کرنے کی صورت میں مال اسے یا اس کی موت کی صورت میں اس کے ورثاء کو واپس کر دیا جائے تو تعزیر کا مقصد حاصل نہیں ہوگا، دوسرے اس وجہ سے کہ امام ابو یوسف سے مطلقاً تعزیر بالمال کی اجازت منقول ہے اور یہ تفصیل نسبتاً ان کے مذہب کے زیادہ قریب ہے اور اس تفصیل سے بھی فی الجملہ تعزیر بالمال کا جواز نکلتا ہے کیونکہ توبہ سے ناامید ہونے کی صورت میں اس کے مال کو کسی بھی خرچ کرنے کی اجازت دینا بھی تعزیر بالمال کی اجازت دینا ہے اور بعض فقہاء نے امام ابو یوسف کے قول پر مطلقاً تعزیر بالمال کے جواز کا فتویٰ دیا ہے ان میں علامہ طاہر ابن عبد الرشید بخاری صاحب خلاصہ، علامہ ابن الشحنة اور علاء الدین طرابلسی سرفہرست ہیں اور علامہ طرابلسی نے مانعین کے اس قول کو سختی سے رد کیا ہے جس میں انہوں نے تعزیر بالمال کو منسوخ قرار دیا ہے وہ فرماتے ہیں کہ تعزیر بالمال کو منسوخ قرار دینا بالکل غلط ہے اور اس کی کوئی دلیل موجود نہیں، نہ کوئی حدیث اس کے نسخ پر دلالت کرتی ہے اور نہ اجماع بلکہ صحابہ کرام خصوصاً خلفاء راشدین کا فعل دعویٰ نسخ کو باطل کرتا ہے واضح رہے کہ بعض صورتوں میں تمام فقہاء نے تعزیر باطلاق المال کی اجازت دی ہے چنانچہ علامہ حصکفی فرماتے ہیں: ویکون بالنفی من البلاد بالہجوم علی بیت المفسدین و بالاجراج من الدار و بہد مها و کسر دنان الخمر و ان ملحوھا و لم ینقل احراق بیتہ۔

علامہ شامی فرماتے ہیں (قوله و بالہجوم الخ) و فی حدود البزازیة و غضب النہایة و جنایة الدرایة ذکر الصدر الشہید عن اصحابنا انه یهدم البیت علی من اعتاد الفسق و انواع الفساد فی دارہ ..... و ذکر فی کراہیة البزازیة عن الواقعات الہسامیة و یقدم ابلاء العذر عن مظهر الفسق بدارہ فان کف فیہا و الا حبسہ الامام و اذنبہ اسواط و ازعجہ من دارہ اذ الککل یصلح تعزیراً و عن عمر انه احرق بیت الخمر و عن الصفار الزاہدی الامر بتخرب دار الفاسق.

(قوله و لم ینقل احراق بیتہ) تقدم نقله عن عمر فی بیت الخمر فالمراد انه لم ینقل عن علمائنا لکن مامر

عن الصفار یفیده (رد المحتار علی در المختار ص ۱۹۸ ج ۳)

علامہ رافعی فرماتے ہیں: (قوله فالمراد انه لم ينقل عن علمائنا الخ) قلت تقدم للشارح عن الدر في باب الوطئى الذى لا يوجب الحد انه في اللوطة يعزر باحراق بيته وبغير ذلك و ذكر في الهندية في الباب السابع عشر من الكراهية عن عمر انه احرق بيت الخمار و قد نقله الحموى عن البر جندى (ص ۲۵ ج ۲ تقريرات الرافعى)

علامہ طحاوی فرماتے ہیں (قوله و بعد مها) قال في المنح من اعتاد الفسق بانواع الفساد يهدم عليه بيته كذا في الفتاوى السراجية عن اصحابنا (قوله و ان ملحوها) لا يقال انما خرجت بالتلميح عن الحرمة لان المقصود الزجر من ابتداء مثل هذا الفعل (قوله ولم ينقل احراق بيته نقل الحموى من البر جندى انه يكون باحراق بيت الخمار و القتل سياسة في حق الامام للمبتدعة). (حاشية الطحاوی علی الدر ص ۳۱۱ ج ۲).

خمار کے گھر کو جلانا، مفسدین کے گھروں کو گرانا یا جلادینا، لو اظت کر نیوالے کے گھر کو تعزیراً جلانا ناقص کے گھر کی تخریب کی اجازت دینا تعزیر یا سلاف المال کی صورتیں ہیں جن کی تمام فقہاء نے اجازت دی ہے ایسے ہی فقہاء نے تصریح فرمائی ہے کہ خزانہ کے عملہ کے پاس اگر زائد مال جمع ہو جائے تو سلطان بطور تعزیر کے زائد مال ان سے وصول کر سکتا ہے بشرطیکہ اسے بیت المال میں داخل کر دے چنانچہ علامہ ہسکفی فرماتے ہیں۔ (فائدة) ذکر الطرسوسى في مولف له ان مصادرة السلطان لارباب الاموال لا تجوز الا لعمال بيت المال مستدلا بان عمر صادر ابا هريرة وذلك حين استعمله على البحرين ثم عزله واخذ منه اثني عشر الفاً ثم دعاه للعمل فابى رواه الحاكم وغيره و اراد بعمال بيت المال خدمته الذين يحبون امواله ومن ذلك كتبه اذا توسعوا في الاموال لان ذلك دليل على خيانتهم وبلحق بهم كتبة الاوقاف و نظارها اذا توسعوا وتعاطوا انواع اللهو و بناء الاماكن فللحاكم اخذ الاموال منهم و عزلهم فان عرف خيانتهم في وقف معين رد المال اليه و الا وضعه في بيت المال (نہر و بحر الرد المحتار ص ۳۳۳ ج ۵ مکتبہ رشیدیہ)

اس سے بھی تعزیر یا المال کا جواز ثابت ہوتا ہے اور بعض حضرات جو اسے تفسیم قرار دیا ہے درست نہیں کیونکہ علامہ شامی نے حموی کے حوالہ سے نقل کیا ہے کہ گو سلطان کیلئے اس کی اجازت ہے مگر فساد زمان کی وجہ سے اس پر فتویٰ نہیں دینا چاہئے اور تفسیم سے کسی صورت میں منع نہیں کیا جاسکتا خواہ فساد زمان ہو یا نہ ہو اس پر فتویٰ دینے سے منع کرنا اس بات کی دلیل ہے کہ یہ تعزیر ہے علامہ حموی کی عبارت ہے قال السيد الحموى: هذا مما يعلم ولا تجوز الفتوى به لانه يكون ذريعة الى مالا يجوز و

ذلک لان حکام زماننا لو افتوا بهذا وصادروا من ذکر لا یردون الاموال الی الأوقاف وان علمت اعیانها ولا بیست المال بل یصرفونها فیما لا یشیق ذکره فلیکن هذا علی ذکر منک قلت والفاعل هذا عمر واین عمر (رد المحتار علی الدر المختار ص ۳۱۷ ج ۳ کتبہ رشیدیہ)

گویا مانعین کے نزدیک بھی اختلاف مال مجرم اور مصادرة العمال کی اجازت ہے اس پر قیاس کا تقاضا یہ ہے کہ تعزیر باخذ المال بھی جائز ہونی چاہیے جیسا کہ امام یوسف کا مذہب ہے۔

مالکیہ کے نزدیک تعزیر بالمال: مالکیہ کے اکثر فقہاء نے بھی تعزیر بالمال کو ناجائز قرار دیا ہے چنانچہ مالکیہ کے مشہور فقہاء شیخ خطاب، علامہ محمد بن احمد الرہونی، علامہ دسوقی و علامہ صاوی وغیرہ نے اپنی کتب میں اسکی تصریح فرمائی ہے۔ علامہ دسوقی فرماتے ہیں: ولا یجوز التعزیر باخذ المال اجماعاً وماروی عن الامام ابی یوسف صاحب ابی حنیفہ من انه جوز للسلطان التعزیر باخذ المال فمعناه ما قال البزازی الخ (حاشیہ الدسوقی علی شرح الکبیر ص ۳۵۵ ج ۴) علامہ صاوی نے بھی بعینہ یہی عبارت فرمائی ہے (دیکھئے حاشیہ الصاوی علی شرح الصغیر ص ۵۰۵ ج ۴)

شیخ خطاب فرماتے ہیں: ومن یحرمی قاطع الطریق او سارقاً ونحو ذلک فان من یحمیہ ویمنعہ عاص لله تعالیٰ وتجب عقوبتہ حتی یحضرہ ان کان عنده وینزجر عن ذلک الا ان یکون احضارہ الی من یظلمہ و یاخذ ماله او ینتجاوز فیہ الخ (مواہب الجلیل ص ۳۲۰ ج ۲) علامہ رہونی نے بھی اسی سے قریب قریب عبارت نقل فرمائی ہے (دیکھئے حاشیہ الرہونی علی الزرقانی ص ۱۶۲ ج ۸)

بعض مالکیہ فرماتے ہیں کہ تعزیر بالمال ابتدائے اسلام میں جائز تھی مگر بعد میں منسوخ ہوگئی اس کے بعد تعزیر کے عدم جواز پر اجماع ہو گیا۔ لہذا اب کسی کیلئے تعزیر بالمال کی اجازت نہیں چنانچہ علامہ ابن رشد مالکی مروان کا قصہ نقل کرنے کے بعد جسمیں مروان نے ایک آدمی سے بطور تعزیر کے مالی جرمانہ وصول کیا تھا اور امام مالک نے اس پر نکیر فرمائی تھی۔ ارشاد فرماتے ہیں۔ قال محمد بن رشد تضمینہ هذه الحکایة عن مروان من انه قضی للمرأة بدعواها علی الکری الذی ادعت انه ارادها عن نفسها وکشف عنها ثیابها بالف درهم بما ادعت علیه من کشفه اياها مع الشبهة التي الحقت التهمة به وحققت المظنة علیه لا یاخذ به مالک ولا یرى القضاء به اذ لا یرى العقوبات فی الاموال لان العقوبات فی الاموال امر قد کان فی اول الاسلام من ذلک ماروی عن النبی ﷺ فی مانع الزکوة انا اخذوها وشرط ماله غرمة من غرمت ربنا وماروی فی حریثة الجبل ان فیها غرامة مثلها وجلدات نکال وماروی عنه من ان سلب من اخذ

وہو یصید فی الحرم لمن اخذہ کان ذلک کلہ فی اول الاسلام و حکم بہ عمر بن الخطاب ثم انعقد الاجتماع ان ذلک لا یجب (البیان والتحصیل ص ۲۷۸ ج ۱۶)

مشہور مالکی امام علامہ بنانی نے بھی اس سے ملتی جلتی عبارت نقل فرمائی ہے (حاشیہ البنانی علی حاشیہ الزرقانی ص ۱۱۵ ج ۸)

اس کا حاصل یہ ہے کہ تعزیر بالمال کی ابتداء اسلام میں اجازت تھی اور اس کے بارے میں جتنی روایات منقول ہیں وہ اسی پر محمول ہیں۔ حضرت عمرؓ کے زمانے میں بھی اس کی اجازت تھی چنانچہ حضرت عمرؓ نے اس کے مطابق فیصلہ فرمایا اس کے بعد اس کے عدم جواز پر اجماع منعقد ہوا اور اس سے تعزیر بالمال کو منسوخ قرار دے دیا گیا۔ لیکن مالکیہ کے نزدیک بھی بعض صورتوں میں تعزیر بتلاف المال کی اجازت دی گئی ہے چنانچہ علامہ زرقانی نے تفصیل سے ان مواضع کی نشاندہی فرمائی ہے۔ وہ فرماتے ہیں: وسکت المصنف عن التعزیر بالنفسی كما ذکر فیمن یزور الوثائق و عن التعزیر بالمال ای باخذہ کاخذ اجرة العون من المطلوب الظالم او باخراجہ من ملکہ کتعزیر الفاسق بیع دارہ علی ما تقدم فی قول المصنف ”وفسق مستاجر“ وبالصدق علیہ بہ كما اشار لہ بقولہ و تصدق بما غش ولو کثر باتلافہ کاراقۃ البن عی من غشه حیث کان یسیرا و هل یكون التعزیر باخذ المال فی معصیة لا تعلق لہا بالمال ام لا و الاول مذهب الحنفیة.

مشہور مالکی فقیہ شیخ علی العدوی نے بھی اپنی کتاب حاشیہ العدوی علی الخرشی ص ۱۱۰ ج ۸ میں ان مواقع کو تفصیل سے ذکر فرمایا ہے۔ جن میں تعزیر بتلاف المال جائز ہے۔ لیکن ان کی عبارات میں غور کرنے سے معلوم ہوتا ہے کہ تعزیر بتلاف المال صرف ان صورتوں میں جائز ہے جن میں جرم کا تعلق مال سے ہو مثلاً دودھ میں ملاوٹ کی تو اسے گرا دینا یا کسی اور چیز میں ملاوٹ کی تو اسے تلف کر دینا، فاسق کے گھر کو بیچ دینا وغیرہ وغیرہ۔ بہر حال فی الجملہ تعزیر بالمال کا جواز ان عبارات سے واضح طور پر ثابت ہوتا ہے چنانچہ علامہ ابواسحاق شاطبی کی عبارت سے اسکی تائید ہوتی ہے عبارت یہ ہے..... واما مذهب مالک فان العقوبة فی المال عنده ضربان احدهما ما صورہ الغزالی فلا مریة فی انه غیر صحیح علی ان ابن العطار فی رقائقہ صغی الی اجازة ذلک فقال فی اجازة اعوان القاضی اذا لم یکن بیت المال انها علی الطالب فان ادی المطلوب کان الاجازة علیہ ومال الیہ ابن رشد وردہ علیہ ابن النجار القرطبی و قال ان ذالک من باب العقوبة فی المال و ذلک لا یجوز علی حال و الثانی ان تكون جنایة الجانی فی نفس ذالک المال او فی عوضه فالعقوبة فیہ عنده ثابتة فانه قال فی الزعفران المعشوش اذا وجد بیذ الذی غشه انه یتصدق بہ علی المساکین قل او کثر و ذهب ابن القاسم و مطرف و ابن الماجشون الی انه یتصدق بما قل منه دون کثیر و ذلک محکی عن عمر بن الخطاب و انه اراق اللبن المغشوش بالماء و وجه

ذلک التادیب للغاش و هذا التادیب لانص یشهد له لکن من باب الحکم علی الخاصة لاجل العامة وقد تقدم نظيره فی المسألة تضمین الصناع علی ان ابالحسن اللحمی قد وضع له اصلا شرعیا وذلک ان علیه السلام امر باکفاء القدور التي اغليت بلحوم الحمر قبل ان تقسم وحدث العتق بالمثلة ایضا من ذلک ومن مسائل مالک فی المسئلة اذا اشترى مسلم من نصرانی خمراً فإنه یکسر علی المسلم یتصدق بالثمن او بالنصرانی اذا کان النصرانی لم یقبضه وعلی هذا المعنی فرع اصحابه فی مذهبه و هو کله من العقوبة فی المال الا ان وجهه ما تقدر (الاعتصام ص ۱۲۳ ج ۲)

البتة متاخرین فقهاء مالکیہ میں سے علامہ ابن فرحون مالکی نے مطلقاً تعزیر بالمال کے جواز کا فتویٰ دیا ہے اور انہوں نے کثرت سے ایسی مثالیں پیش کی ہیں جن میں مالکیہ کے ہاں تعزیر بالمال جائز ہے اور ایسے نصوص واثار کو جمع کیا ہے جن سے تعزیر بالمال کا جواز ثابت ہوتا ہے اور دعویٰ نوح کی سختی سے تردید فرمائی ہے چنانچہ وہ نصوص واثار اور ان مسائل کو جن میں مالکیہ نے تعزیر بالمال کو جائز قرار دیا ہے ذکر کرنے کے بعد فرماتے ہیں۔

و غیر ذالک مما یكثر تعداده و هذه قضايا صحيحة معروفة قال ابن القيم الجوزية الح (ص ۲۰۲ ج ۲ تبصرة الحکام)

اسکے بعد علامہ ابن قیم کی عبارت ذکر فرمائی ہے جس میں انہوں نے تعزیر بالمال کو ثابت کیا ہے اور دعویٰ نوح کی تردید کی ہے انکی مکمل عبارت آگے آرہی ہے۔ لہذا مطلقاً یہ ہرگز نہیں کہا جاسکتا کہ مالکیہ کے ہاں تعزیر بالمال ناجائز ہے بلکہ بہت سے مسائل سے اس کا جواز ملتا ہے اور ابن فرحون مالکی رحمۃ اللہ علیہ کا فتویٰ جواز کی واضح مثال ہے۔

### شافعیہ کے نزدیک تعزیر بالمال

امام شافعیؒ پہلے تعزیر بالمال کے جواز کے قائل تھے البتہ بعد میں انہوں نے اس سے رجوع کر لیا لہذا ان کے قول جدید میں تعزیر بالمال جائز نہیں چنانچہ اب تمام فقہاء شافعیہ تعزیر بالمال کے عدم جواز پر متفق ہیں اور باوجود تنبیح کے ان کے مذہب میں کوئی ایسی صورت نہ مل سکی جس سے تعزیر بالمال کا جواز معلوم ہوتا ہو۔ چنانچہ علامہ نوویؒ فرماتے ہیں۔ ولا باس بتسويد الوجه والمنارة عليه و يحرم حلق لحيته و اخذ ماله (شرح الھذب ص ۱۲۵ ج ۲)

علامہ شروانی فرماتے ہیں ولا یجوز علی الجدید باخذ المال (حواشی الشروانی ص ۱۸۹ ج ۹) نہایۃ المحتاج اور حواشی قبیلونی وغیرہ میں بھی اسی سے ملتی جلتی عبارت نقل کی گئی ہے حافظ ابن حجر عسقلانی نے یہ فرمایا ہے کہ تعزیر بالمال ابتدائے اسلام میں جائز تھی لیکن

بعد میں منسوخ ہوگئی ان کی عبارت درج ذیل ہے وکذا ثبوت نسخ ما يتضمنه التحريق من جواز العقوبة بالمال وفيه جواز العقوبة بالمال كذا استدل به كثير من القائلين بذلك من المالكية وغيرهم وفيه نظر لما اسلفناه (فتح الباری ص ۱۲۷ ج ۲، ص ۱۸۷ ج ۶)

### حنابلہ کے نزدیک تعزیر بالمال:

حنابلہ کے بھی متعدد فقہاء نے اس بات کی تصریح فرمائی ہے کہ تعزیر بالمال جائز نہیں جن میں موفق الدین ابن قدامہ صاحب مغنی و کافی شیخ شمس الدین ابن قدامہ صاحب شرح کبیر، شیخ علاء الدین مرداوی صاحب الانصاف، شیخ محمد بن مفلح صاحب المبدع وغیرہ شامل ہیں۔ چنانچہ شیخ موفق الدین ابن قدامہ فرماتے ہیں (فصل) والتعزیر یكون بالضرب والحبس والتوبيخ ولا يجوز قطع شئی منه ولا جرحه ولا اخذ ماله لان الشرع لم يرد بشیء من ذلك عن احد یقتدی به لان الواجب ادب والتادیب لا یكون بالا تلاف (المغنی لابن قدامہ والشرح الکبیر ص ۳۲۸ ج ۱۰، والشرح الکبیر ص ۳۲۸ ج ۱۰، ص ۳۶۱ ج ۱۰، المبدع ص ۱۱۳ ج ۹، الکافی ص ۳۲۲ ج ۴، شرح منتهی الارادات للبیہوتی ص ۳۶۲ ج ۳، کتاب الفروع ص ۱۱۰ ج ۶)

علامہ مرداوی فرماتے ہیں وقال الاصحاب ولا يجوز قطع شئیء منه ولا جرحه ولا اخذ شئیء من ماله الا انصاف ص ۲۵۰ ج ۱۰ لیکن متاخرین فقہاء حنابلہ میں سے بعض حضرات نے تعزیر بالمال کو جائز قرار دیا ہے چنانچہ مشہور حنبلی فقیہ شیخ بہوتی نے شیخ الاسلام ابن تیمیہ کے حوالے سے اس کا جواز نقل فرمایا ہے اور ان کی طرف سے مذکورہ عبارات کو جواب یہ نقل فرمایا ہے کہ اس سے مادہ مال ہے جو ظالم حکمران بغیر کسی وجہ کے لوگوں سے لیتے ہیں عبارت یہ ہے۔ ولا يجوز قطع شئیء منه ای من وجب علیه التعزیر ولا جرحه ولا اخذ شئیء من ماله لان الشرع لم يرد بشیء من ذلك عن احد یقتدی به ولان الواجب ادب والادب لا یكون باتلاف (قال الشیخ وقد یكون التعزیر بالنیل من عرضه... وقال التعزیر بالمال سائغ وقولا واحد وقول) الموفق ابی محمد المقدسی "لا يجوز اخذ ماله" ابی ما یفعله الحکام الظلمة (کشاف القناع ص ۱۲۲ ج ۶)

شیخ الاسلام ابن تیمیہ اور ان کے شاگرد علامہ ابن القیم الجوزیہ نے تو بڑے زوردار الفاظ میں اسے جائز قرار دیا ہے اور انہوں نے اس کے نسخ کے قول کو سختی سے رد کیا ہے چنانچہ وہ فرماتے ہیں۔ واما التعزیر بالعقوبات المالية فمشرع ایضا فی مواضع مخصوصة فی مذهب مالک و احمد و احد قولی الشافعی وقد جاءت السنة عن رسول الله ﷺ وعن اصحابه بذالك فی مواضع.

ان مواضع کو مکمل تفصیل سے ذکر کرنے کے بعد فرماتے ہیں۔ وهذه قضايا صحيحة معروفة وليس بسهل دعوى

نسخها ومن قال ان العقوبات المالية منسوخة واطلق ذلك فقد غلط على مذاهب الائمة نقلا و استدلالاً فاكثر المسائل سائغ في مذهب احمد وكثير منها سائغ عند مالك و فعل الخلفاء الراشدين و اكابر الصحابة لها بعد موته مبطل ايضاً لدعوى نسخها والمدعون للنسخ ليس معهم كتاب ولا سنة ولا اجماع يصح دعواهم ال ان يقول احدهم مذهب اصحابنا عدم جوازها فمذهب اصحابه عيار على القبول والرد و اذا ارتفع عن الطبقة ادعى انها منسوخة بالاجماع وهذا غلط ايضاً فان الائمة لم تجتمع على نسخها ومحال ان الاجماع ينسخ السنة ولكن لو ثبت الاجماع لكان دليلاً على نص ناسخ (الطريق الحكمية والحجة في الاسلام ص ۳۹ اعلام الموقعين ص ۶۵ ج ۲)۔

انگے مذہب کا حاصل یہ ہے کہ تعزیر بالمال جائز ہے اور یہ حضور اقدس ﷺ اور صحابہ کرام سے کئی مواقع میں ثابت اور منقول ہے اور امام احمد، امام مالک، اور امام شافعی کے قول قدیم کے مطابق متعدد مواقع پر اس کی اجازت ہے اور مدعیین نسخ کے پاس اس کے نسخ کے کوئی دلیل موجود نہیں اور یہ دعویٰ کرنا کہ اجماع سے یہ منسوخ ہوئی ہے۔ بالکل غلط ہے کیونکہ اولاً تو اجماع ثابت ہی نہیں دوسرے اگر ثابت مان بھی لیا جائے تو وہ نص نسخ کی دلیل تو بن سکتا ہے خود کسی شرعی حکم کو منسوخ نہیں کر سکتا غالباً امام مالک کی طرف سے جو بعض مواقع میں انہوں نے جواز کی نسبت کی ہے اس سے مراد وہ مواقع ہیں جن کی نشاندہی قاضی ابویعلیٰ جنبلی اپنی مشہور کتاب ”الاحکام السلطانیة“ میں فرمائی ہے چنانچہ وہ فرماتے ہیں۔ فان سرق من حوز مثله اقل من نصاب او سرق نصاباً من غیر حوز غرم مثلیہ وقد نص علی ذالک فی سرقة الثمار المعلقة، قال ایضاً فی روایة ابن منصور فی الضالة المكتومة، و اذا زالت عنه القطع فعلیہ غرامة مثلها ص ۲۶۵ و فیہ و اذا جاهر رجل باظهار الخمر فان كان مسلماً اراقها و ادبہ و ان كان ذمیا ادب علی اظهارها و تراق علیہ لانها غیر مضمونة..... و اما المجاهر باظهار الملاهی المحرمة فعلی المحتسب کسرھا ولا یتشاغل بتفضیلھا سواء خشبھا یصلح لغير الملاهی اولاً یصلح (ص ۲۷۸)۔

ایسے ہی تحریق متاع الغال کو حتابلہ نے جائز قرار دیا ہے چنانچہ کتاب الفروع میں ہے۔ و اختار شیخنا و بعض المتأخرین ان تحریق رجل الغال من التعزیر لا الحد الواجب فیجتهد الامام بحسب المصلحة و هذا اظهر (کتاب الفروع ۲۳۶/۱ الانصاف ۱۸۵/۳ المبدع ۳/۳۶۵)

اور حتابلہ کے مشہور فقیہ ابن قدامہ نے شمر معلق، شاة الحریة کے استرقاق کی صورت میں غرامتہ المثلین کو واجب قرار دیا ہے چنانچہ وہ فرماتے ہیں وان سرق من الثمر المعلق فعلیہ غرامة مثلیہ قال اصحابنا و فی الماشیة تسرق من المرعی من غیر

ان تكون محرزة مثلاً قيمتها للحديث وهو ما جاء في سياق حديث عمرو بن شعيب ان السائل قال الحرية منهن يا نبى الله! قال ثمنها و مثله معه و الفكاك (المعنى لابن قدامة ۲۵۹/۸)

شیخ بہوتی نے کاتم ضالۃ پردگی قیمت کے وجوب کو نقل کیا ہے دیکھے (کشاف القناع ۲۳۲/۳)

معلوم ہوا کہ امام احمد بن حنبلؒ بھی کئی صورتوں میں تعزیر بالمال کے قائل ہیں اور کتاب الفروع کی عبارت کے مطابق اسے امام کی رائے پر موقوف سمجھتے ہیں کہ وہ جہاں مصلحت سمجھے عقوبت مالیہ جاری کر سکتا ہے۔

### ظاہریہ کے نزدیک تعزیر بالمال :

جیسے علامہ ابن تیمیہ اور علامہ ابن القیم نے تعزیر بالمال کو جائز قرار دیا ہے ایسے ہی ظاہریہ میں سے ابن حزم اندلسی نے بھی اسکے جواز کی تصریح فرمائی ہے اور اس کے نسخ کے قول کو رد کیا ہے چنانچہ وہ فرماتے ہیں فان ادعوا فی ترک هذه الاحکام الاربعة اجماعاً کذبوا لان عمر بن الخطاب رضی اللہ عنہ قد حکم بها بحضرة الصحابة رضی اللہ عنہم لا يعرف منهم له مخالف ولا یدری منهم علیہ منکر فاضعف قيمة الناقة المنتحرة للمزنی علی رقیق حاطب التی سرقوها وانتحروها و قد روينا من طرق منها ما حدثناه..... عن يحيى بن عبد الرحمن بن حاطب ان رقیقاً لحاطب سرقوا ناقة للمزنی رجل من زنية فانتحروها فرفع ذلك الى عمر بن الخطاب فأمر عمر لكثير ابن الصلت ان يقطع ايديهم قال عمر انى اراک تجيعهم واللہ لاغر منک غرما يشق علیک ثم قال للمزنی کم ثمن نانتک قال اربعمائة درهم قال عمر فاعطه ثمانمائة درهم قال ابو محمد فهذا اثر عن عمر كالشمس واما حديث سعيد بن المسيب وهم يعدون مثل هذا اجماعاً اذ وافق اهلناهم و قد روى عن عثمان بن عفان رضی اللہ عنہ وغيره نحو هذا فی اتلاف الاموال كما روينا من طريق عبد الرزاق عن معمر عن الزهري عن ابان بن عثمان ان اباه عثمان اغرم ناقة محرمة اهلكها رجل فاغرمه الثلث زيادة على ثمنها قال الزهري ما اصيب من اموال الناس و مواشيهم فی الشهر الحرام فانه يزداد الثلث لهذا فی العمدة فهذا اثر فی غاية الصحة عن عثمان رضی اللہ عنہ ولا يعرف له فی ذلك مخالف من الصحابة رضی اللہ عنہم وقال به الزهري بعد ذلك وهم لا يباليون بدعوى الاجماع فی اقل من هذا جراءة على الكذب ثم لا يباليون بمخالفة ما يقرون بانه اجماع (المعنى لابن حزم ص ۳۲۲ ج ۱۱)

قاضی شوکانی رحمۃ اللہ کا میلان بھی اسی طرف ہے چنانچہ انہوں نے نیل الاوطار میں مختلف مواقع پر اس کی تصریح فرمائی ہے چنانچہ ایک جگہ وہ ارشاد فرماتے ہیں۔ (قوله و منعهو سهمه) فیہ دلیل علی انه يجوز للامام بعد عقوبة الغال بتحريق متاعه

ان يعاقبه عقوبه اخرى بمنع سهمه من الغنيمه (نیل الاوطار ص ۳۰۱ ج ۷)

اس کے علاوہ بھی انہوں نے کتاب الزکوٰۃ میں مانع زکوٰۃ کے بارے میں حدیث کے تحت تفصیل سے تعزیر بالمال پر بحث کی ہے جس سے ان کا تعزیر بالمال کے جواز کی طرف میلان معلوم ہوتا ہے۔

مذکورہ بحث سے اتنی بات واضح ہوگئی کہ تقریباً ہر فقہ کے اندر کئی صورتیں ایسی ہیں جن میں تعزیر یا تلف المال کی بالاتفاق اجازت ہے اور شافعیہ کے علاوہ ہر فقہ میں کئی حضرات ایسے ہیں جو تعزیر بالمال کے مطلقاً جواز کے قائل ہیں اب مجوزین اور مانعین میں سے ہر ایک کے دلائل ذکر کئے جاتے ہیں۔

**مانعین کے دلائل:** جو حضرات تعزیر بالمال کے عدم جواز کے قائل ہیں وہ ان آیات اور احادیث کے عموم سے

استدلال کرتے ہیں جو مسلم کے مال کی حرمت کے بارے میں وارد ہوئی ہیں چنانچہ قرآن مجید میں ارشاد ہے۔ یا ایہا الذین امنوا

لا تأکلوا أموالکم بینکم بالباطل الا ان تكون تجارة عن تراض منکم و لا تقتلوا انفسکم ان الله کان بکم رحیماً

و من یفعل ذلک عدواناً و ظلماً فسوف نصلیہ ناراً و کان ذلک علی اللہ یسیراً (سورۃ النساء ۲۹/۳۰)

اس آیت میں یہ اصول واضح طور پر بیان کر دیا گیا ہے کہ کسی بھی شخص کا کوئی مال اس کی مرضی اور معاوضے کے بغیر کسی کیلئے حلال نہیں

آیت میں لفظ بالباطل کی تفسیر میں امام فخر الدین رازیؒ حضرت حسن بصریؒ سے نقل فرماتے ہیں: الباطل هو کل ما یؤخذ من

الانسان بغير عوض (تفسیر کبیر ص ۶۹، ۷۰ ج ۱)

اسی اصول کو ایک دوسری جگہ اس طرح ارشاد فرمایا گیا ہے و لا تأکلوا أموالکم بینکم بالباطل و تدلوا بها الی الحکام

لنأکلوا فریقاً من اموال الناس و انتم تعلمون۔

اس کے علاوہ بھی کسی کے مال میں اس کے رضامندی کے بغیر تصرف کے عدم جواز کے بارے میں متعدد آیات وارد ہوئی ہیں

اسی طرح بہت سی احادیث میں کسی کے مال پر اسکی رضامندی کے بغیر تصرف کو ناجائز قرار دیا گیا ہے چنانچہ خطبہ حجۃ الوداع کے

حدیث میں ارشاد ہے۔ فان دعاؤکم و اموالکم و اعراضکم علیکم حرام کحرمة یومکم هذا فی بلدکم هذا

فی شہرکم هذا (صحیح مسلم ص ۶۱ ج ۲)

ایک اور روایت میں ارشاد ہے کل المسلم علی المسلم حرام دمہ و مالہ و عرضه (صحیح مسلم ص ۳۱۷ ج ۲)

حضرت عمر بن یثربی کی روایت میں اس اصول کو یوں بیان فرمایا گیا ہے۔ سمعت خطبة النبی ﷺ بمنی فکان فیہا

یخطب بہ ان قال لا یحل لامری من مال اخیه الا ما طابت بہ نفسه (صحیح مسلم ص ۳۱۷ ج ۲)

اور اس پر تمام فقہاء امت کا اجماع و اتفاق ہے کہ کسی کی جائز ملکیت کو اس کی رضامندی کے بغیر اس سے لینا اور یا اس میں کسی قسم کا تصرف کرنا جائز نہیں ہے چنانچہ فقہہ مشہور قاعدہ ہے لایجوز لاحد ان یاخذ مال احد بلا سبب شرعی (شرح المجلدہ ۲۶۲ ج ۱) اسی طرح قاعدہ ہے۔ لایجوز لاحد ان يتصرف فی مال الغیر بلا اذنه (شرح المجلدہ ص ۲۶۲ ج ۱)

علامہ ابن حزم اندلسی فرماتے ہیں: واتفقوا ان اخذ اموال الناس کلها ظلما لایحل (مراتب الایمان ص ۵۹) قاضی شوکانی فرماتے ہیں: ولا شک ان من اخذ مال مسلم بغیر طیبۃ نفسه اکل بالباطل ومصرح به فی عدة احادیث منها حدیث ”انما اموالکم ودمائکم علیکم حرام“ وقد تقدم ومجمع علیہ عند كافة المسلمين و متوافق علی معناه العقل و الشرع (نیل الاوطار ص ۲۶۸ ج ۵)

حاصل یہ ہے کہ تمام مذاہب کے ائمہ کا اس بات پر اجماع ہے کہ نہ تو کسی کے مال کو بغیر کسی شرعی سبب کے لینا جائز ہے اور نہ ہی اس میں اس کی رضامندی اور طیب خاطر کے بغیر تصرف کرنا جائز ہے لہذا امام کیلئے بھی کسی سے بطور تعزیر کے اس کا مال لینا جائز نہیں اسی وجہ سے علماء کرام کا تعزیر بالمال کے عدم جواز پر اجماع ہے۔

لیکن ان تمام دلیلوں کا یہ جواب دیا جاسکتا ہے کہ مذکورہ تمام آیات اور احادیث اور فقہاء امت کا اجماع اس شخص کے مال کے بارے میں ہے جس نے کسی م کے جرم کا ارتکاب نہ کیا ہو کیونکہ اس صورت میں اس سے مال لینا یا اس میں کسی قسم کا تصرف کرنا بغیر کسی سبب شرعی کے ہوگا جو کہ ناجائز ہے جیسا کہ کسی کی جان لینا یا اس پر ناجائز تصرف کرنا بغیر کسی سبب شرعی کے جائز نہیں۔ البتہ اگر کسی نے ایسے جرم کا ارتکاب کیا ہو جس کا علاج امام کی رائے میں مالی جرمانے کے علاوہ نہ ہو تو ایسے شخص کا مال لینا اور اس میں تصرف کرنا جائز ہے کیونکہ یہ ایک سبب شرعی کی وجہ سے کیا گیا ہے جیسے کسی شخص کی جان پر تصرف کرنا کسی جرم کی وجہ سے جائز ہے جبکہ جان کی حرمت مال کی حرمت سے زیادہ ہے اس جواب کا قرینہ یہ ہے کہ متعدد مقامات پر جہاں کسی کے مال کے لینے یا تصرف کے عدم جواز کو ذکر کیا گیا ہے اس میں ساتھ یہ قید مذکور ہے ”بلا سبب شرعی“ جس کا مطلب یہ ہے کہ اگر کوئی سبب شرعی ہو تو اس صورت میں مال لینے یا اس میں تصرف کرنے کی اجازت ہونی چاہئے۔

مجوزین کے دلائل:

جن حضرات نے تعزیر بالمال کو جائز قرار دیا ہے انہوں نے بہت سی احادیث سے استدلال کیا ہے جن میں سے کچھ احادیث ذکر کی جاتی ہے۔

پہلی حدیث: عن ابی ہریرۃ رضی اللہ عنہ قال قال رسول اللہ ﷺ لقد هممت ان امر بالصلوۃ فتقام

ثم امر رجلا یصلی بالناس ثم انطلق معی برجال معهم حزم من حطب الی قوم لا یشهدون الصلوة فاحرق علیهم بیوتهم بالنار (سنن ابی داؤد جلد ۱ ص ۸۸ صحیح البخاری ص ۱۷۸۹)

اس حدیث میں حضور ﷺ مختلفین عن الجماعۃ کے گھروں کو جلانے کا ارادہ فرمایا ہے جو کہ تعزیر بالمال ہے اور حضور اقدس ﷺ کسی ناجائز کام کا ارادہ نہیں فرما سکتے معلوم ہوا کہ تعزیر بالمال جائز ہے اس استدلال کو علامہ عینی نے عمدۃ القاری میں اور علامہ نووی نے شرح صحیح مسلم میں ذکر فرمایا ہے (دیکھئے عمدۃ القاری ص ۶۲۳ ج ۵ نووی ص ۲۳۲ ج ۱)

مآئین میں سے بعض حضرات نے اس کا جواب یہ دیا ہے کہ یہ حدیث ابتدائے اسلام کی ہے بعد میں یہ منسوخ ہو گئی ہے اس کا جواب اور جن دلیلوں کے بارے میں نسخ کا قول کیا گیا ہے ان کا جواب دعویٰ نسخ کی تحقیق کے تحت انشاء اللہ آئے گا۔

حافظ ابن حجر نے اس کا جواب یہ دیا ہے کہ ہو سکتا ہے کہ یہ واجب تحریق کے بغیر مکمل نہ ہوتا ہو اس وجہ سے آپ ﷺ نے تحریق بیوت کا ارادہ فرمایا چنانچہ انکی عبارت یہ ہے وفيه نظر لما اسلفناه ولا احتمال ان التحريق من باب لا يتم الواجب الا به اذا الظاهر ان الباعث على ذلك انهم كانوا يختفون في بيوتهم فلا يتوصل الي عقوبتهم الا بتحريقها عليهم (فتح الباری ص ۱۳۰ ج ۲)

لیکن اس کا جواب یہ دیا جاسکتا ہے کہ اس کا حاصل یہ کہ تحریق کے بغیر امام کی رائے میں لوگوں کو اس جرم سے روکنا ممکن نہ ہو تو اس کی اجازت ہے اور تعزیر بالمال کو جائز قرار دینے والے بھی یہی کہتے ہیں کہ اگر امام کی رائے یہ ہو کہ مجرم جرمانہ مالی کے بغیر جرم سے باز نہیں آئے گا تو اسے تعزیر بالمال کی اجازت ہے لہذا اس سے فی نفسہ تعزیر بالمال کا جواز ثابت ہوتا ہے۔

دوسری حدیث: تعزیر بالمال کے مجوزین حضرات نے بھز بن حکیم کی روایت سے بھی تعزیر بالمال کے جواز پر استدلال کیا ہے جیسے امام ابو داؤد نے روایت کیا ہے۔ عن بھر بن حکیم عن ابیہ عن جدہ ان رسول اللہ ﷺ قال ”فی کل سائمة ابل فی اربعین بنت لبون لا یفرق ابل عن حسابها من اعطاها موتجرا قال ابن العلاء موتجرا بها فله اجرها و من منعها فانا اخذ وھا و شطر ماله غرمة من غرما ت ربنا عز و جل لیس لال محمد منها شئی (سنن ابی داؤد ص ۲۲۸ ج ۱)

اس روایت میں زکوٰۃ کو روکنے کی وجہ سے بطور سزا کے یہ فرمایا گیا ہے کہ زکوٰۃ کے علاوہ مزی سے اس کا آدھا مال وصول کیا جائیگا۔ زکوٰۃ کے علاوہ آدھا مال وصول کرنا تعزیر بالمال ہے لہذا اس سے تعزیر بالمال کا جواز ثابت ہوتا ہے بعض حضرات نے اس کا جواب یہ دیا ہے کہ یہ حکم ابتدائے اسلام میں تھا اب یہ منسوخ ہے کیونکہ تعزیر بالمال منسوخ ہو چکی ہے اس کا جواب آگے آئے گا بعض حضرات نے اس کا جواب یہ دیا ہے کہ روایت میں راوی سے غلطی ہوئی ہے ”شطر ماله“ نہیں بلکہ اصل لفظ ہے ”و شطر ماله“ یعنی اس کے مال کو دو

حصوں میں تقسیم کر کے مصدق بطور عقوبت کے اعلیٰ کے حصے میں سے وصول کرے گا چنانچہ حضرت مولانا خلیل احمد سہانپوری نے یہ جواب حربی کے حوالے سے نقل کیا ہے وہ فرماتے ہیں۔ قال فی النہایة قال الحربی غلط الراوی فی لفظ الروایة و انما هو "شطر ماله" ای يجعل ماله شطرين و يتخير عليه المصدق في اخذ الصدقة من خير النصفين عقوبة لمنعه فاما ما لا يلزمه فلا قال الخطابی لا اعرف هذا الوجه (بذل المجدود ص ۱۸ ج ۳)

اس کا ایک جواب تو یہ ہے کہ علامہ خطابی نے اس کی تردید کی ہے اور فرمایا ہے لا اعرف هذا الوجه کیونکہ حدیث کے اصل الفاظ وشطر ماله ہے دوسرا یہ کہ یہ حدیث الفاظ سے بعید بھی ہے، بعض حضرات نے اس حدیث کا جواب یہ دیا ہے کہ یہ حدیث ضعیف ہے کیونکہ اس کے راوی بھڑ بن حکیم کو بہت سے حضرات نے ضعیف قرار دیا ہے جن میں امام شافعی، امام ابو حاتم ابن حبان ابن الطلاح اور ابن حزم شامل ہیں تفصیل کیلئے ملاحظہ ہو بذل المجدود ص ۱۹ ج ۳)

اس کا جواب یہ ہے کہ اگرچہ بعض حضرات نے اسے ضعیف قرار دیا ہے لیکن بہت سے حضرات نے اسے ثقہ قرار دیا ہے جن کی تعداد بے شمار ہے چنانچہ حافظ ابن حجر نے تہذیب التہذیب میں ان لوگوں کے نام ذکر فرمائے ہیں جنہوں نے بہر کو ثقہ قرار دیا ہے جن میں یحییٰ ابن معین، ابن المدینی، ابو ذرعة، امام نسائی، امام حاکم، ابن عدی، امام ترمذی، اور ابن قتیبة وغیرہ شامل ہیں لہذا بہر بن حکیم کی توثیق کرنے والے تضعیف کرنے والوں سے زیادہ ہیں اس وجہ سے اس کی روایت حجت ہوگی (تہذیب التہذیب ص ۳۳۷ ج ۱)

دوسرے یہ کہ ابن حبان نے اسے صرف مذکورہ بالا حدیث کی وجہ سے ہی غیر ثقہ قرار دیا ہے چنانچہ حافظ فرماتے ہیں وقال ابن حبان كان يخطئ كثيرا فاما احمد واسحاق فهما يحتجان به و تركه جماعة من ائمتنا ولولا حديثه "انا اخذوها وشطر ماله" لا دخلنا في الثقات وهو ممن استخبر الله فيه (تہذیب التہذیب ص ۳۳۸ ج ۱)

اور محض اس حدیث کی وجہ سے بہر کو غیر ثقہ قرار دینا اس وجہ سے ہو سکتا ہے کہ اسمیں عقوبت مالہ کی اجازت دی گئی ہے جو کہ جائز نہیں تو یہ کوئی وجہ نہیں اور ابن الطلاح اور ابن حزم کی تردید خود مولانا خلیل احمد صاحب سہانپوری رحمۃ اللہ علیہ نے فرمادی ہے وہ فرماتے ہیں۔ وقال ابن الطلاع في اوائل الاحكام بهز مجهول وقال ابن حزم غير مشهور بالعدالة وهو خطأ منهما فقد وثقه خلق من الائمة (بذل المجدود ص ۱۹ ج ۳)

اور امام شافعی نے بظاہر اس حدیث کے منسوخ ہونے کی وجہ سے اسے حجت قرار نہیں دیا چنانچہ بذل المجدود میں ہے وقال الشافعي ليس بحجة وهذا الحديث لا يثبت اهل العلم بالحديث ولو ثبت لقلنا به و كان قال به في القديم (ص ۱۹ جلد ۳)

جبکہ علامہ نووی نے نسخ کی سختی سے تردید فرمائی ہے چنانچہ بذل المجدود میں ہے۔ وقال البيهقي وغيره حديث بهز هذا

منسوخ وتعقبه النووي بان الذي ادعوه من كون العقوبة كانت بالاموال في اول الاسلام ليس بثابت ولا معروف ودعوى النسخ غير مقبولة مع الجهل بالتاريخ (بذل الجھود ص ۱۹ ج ۳)

لہذا اس روایت کو کسی وجہ سے معلوم قرار دیا جاسکتا ہے اور نہ ہی بہز بن حکیم کو اس وجہ سے اس روایت سے تعزیر بالمال کے جواز پر استدلال صحیح معلوم ہوتا ہے اور اس دلیل کے جو جوابات دیئے گئے ہیں وہ محل نظر ہیں۔

تیسری حدیث تیسری حدیث جس سے تعزیر بالمال کے جواز پر استدلال کیا گیا ہے وہ سلیمان بن ابی عبد اللہ کی جسے ابو داؤد نے روایت کیا ہے جس میں حضور اقدس ﷺ نے حرم میں شکار کرنے والے کے سلب کو مباح قرار دیا ہے لہذا اس کے سلب پر ہر وہ شخص قبضہ کر سکتا ہے جو اسے شکار کرتا ہوا پکڑے چنانچہ سعد بن ابی وقاص نے ایک شخص کے ساتھ ایسے ہی کیا۔

حدیث یہ ہے: قال سليمان بن ابي عبد الله قال رأيت سعد ابي وقاص اخذ رجلا يصيد في حرم المدينة الذي حرمه رسول الله ﷺ فسلبه ثيابه فجاءه مواليه فكلموه فيه فقال ان رسول الله ﷺ حرم هذا الحرم وقال من وجد احد يصيد فيه فليسلبه ولا ارد عليكم طعمة اطعمنيها رسول الله ﷺ ولكن ان شتمت دفعت اليكم ثمنه وفي رواية عن مولى سعد ان سعداً وجد عبداً من عبيد المدينة يقطعون شجر المدينة فاخذ متاعهم وقال يعني لمواليهم سمعت رسول الله ﷺ ينهى ان يقطع من شجر المدينة شئى وقال من قطع منه شيئاً فلنم اخذه سلبه (سنن ابى داؤد ص ۲۸۵ ج ۱، مسلم ص ۴۳۱ ج ۱)

حرم مدینہ میں شکار کرنے والے شخص اور مدینے کے درختوں کو کاٹنے والے کے سلب کو مباح قرار دینا اس فعل پر عقوبت مالیہ ہے اور علامہ شوکانی کا قول قدیم بھی یہی ہے اور امام نووی نے اسی کو مختار قرار دیا ہے کہ اسے ترک کرنے کی کوئی وجہ نہیں چنانچہ وہ فرماتے ہیں۔

قال القاضي عياض ولم يقل به احد بعد الصحابة الا الشافعي في قوله القديم وخالفه ائمة الامصار قلت ولا تضر مخالفتهم اذا كانت السنة معه وهذا القول القديم هو المختار لثبوت الحديث فيه وعمل الصحابة على وفقه ولم يثبت له دافع (شرح النووي على الصحيح للمسلم ص ۴۳۱ ج ۱ بذل الجھود ص ۳۹۲ ج ۹)۔

بعض حضرات نے اس کا جواب یہ دیا ہے کہ یہ حدیث منسوخ ہے لیکن یہ اس وجہ سے صحیح نہیں کہ حافظ ابن حجر نے اسے رد کیا ہے چنانچہ وہ فرماتے ہیں۔ واغرب بعض الحنفية فادعى الاجماع على ترك الأخذ بحديث السلب ثم استدل بذلك على نسخ احاديث تحريم المدينة ودعوى الاجماع مردودة فبطل ما ترتب عليها قال ابن عبد البر لوضح حديث سعد لم يكن في نسخ اخذ السلب ما يسقط الاحاديث الصحيحة (فتح الباری ص ۸۴ ج ۳)

بعض حضرات نے اسکے جواب میں یہ فرمایا ہے کہ یہ ایک فدیہ ہے جو حضور ﷺ نے سلبِ صاندک کی صورت میں مقرر فرمایا ہے لہذا اس سے تعزیر بالمال کے جواز کو ثابت نہیں کیا جاسکتا اس کا جواب یہ ہے کہ فدیہ تو وہ ہوتا ہے جو کسی شخص پر اپنے اختیار سے واجب ہوتا ہے جیسا کہ حرم مکہ کے شکار کی صورت میں ہے اور یہاں تو شکاری سے اسے جبراً وصول کیا جا رہا ہے لہذا اسے فدیہ کہنا درست نہیں بلکہ یہ ایک عقوبتِ مالیہ ہے۔

چوتھی حدیث: تعزیر بالمال کے جواز پر حضرت ابو ہریرہ رضی اللہ عنہ کی اس حدیث سے بھی استدلال کیا گیا ہے جو امام ابو داؤد نے ”ضالة الابل المکتومة“ کے بارے میں روایت کی ہے۔

روایت یہ ہے: عن ابی ہریرة رضی اللہ عنہ ان النبی قال فی ضالة الابل المکتومة غرامتها و مثلها معها اس حدیث سے گمشدہ اونٹ کو پکڑ کر چھپانے والے شخص پر اس کا ضمان اور اس کے ساتھ مزید اس کے برابر ضمان کو واجب قرار دیا گیا ہے اونٹ کا ضمان لینا تو اونٹ کی وجہ سے ہے جبکہ اس سے زائد وصول کرنا کتمان و عدم تعریف پر تعزیر بالمال ہے۔

پانچویں حدیث حضرت عبد اللہ بن عمرو العاص رضی اللہ عنہ کی روایت سے بھی تعزیر بالمال کے جواز پر استدلال کیا گیا ہے جس میں حضور اقدس ﷺ سے شمر معلق کے بارے میں سوال کیا گیا تو حضور صلی اللہ علیہ وسلم نے فرمایا اگر کوئی حاجت مند شخص بقدر ضرورت ان کو کھالے تو اس پر کچھ واجب نہ ہوگا البتہ اگر کوئی ساتھ اٹھا کر لے گیا تو اس سے ان کی دو گنی قیمت وصول کی جائیگی اور سزا بھی دی جائیگی۔

حدیث کے الفاظ یہ ہیں۔ عن عمرو بن شعيب عن ابيه عن جده عبد الله بن عمر بن العاص رضی اللہ عنہ عن رسول اللہ ﷺ انه سئل عن الثمر المعلق فقال من اصاب بفيه من ذی حاجة غیر متخذ خبنة فلا شئ علیہ ومن خرج بشئ منه فعليه غرامة مثليه والعقوبة (سنن ابی داؤد ص ۲۳۷ ج ۱ سنن نسائی ص ۲۵۹ ج ۲)

پھلوں کو ساتھ لے جانے کی صورت میں دو گنا ضمان وصول کرنا اس جرم پر عقوبتِ مالیہ ہے معلوم ہوا کہ عقوبتِ مالیہ جائز ہے یہی وجہ ہے کہ حضرت عمر رضی اللہ عنہ اسی کے مطابق عمل کے قائل تھے اور امام احمد رحمۃ اللہ کا بھی یہی مذہب ہے جیسا کہ مرقاة ص ۱۶۲ ج ۶ بذل الحجود ص ۲ ج ۳ میں اسکی تصریح ہے۔

بعض حضرات نے ان دونوں حدیثوں کے جواب میں بھی یہی کہا کہ یہ حکم ابتداء اسلام میں تھا بعد میں منسوخ ہو گیا اس کا تفصیلی جواب نسخ کی تحقیق میں آئیگا۔

بعض نے ان کا جواب یہ دیا ہے کہ ان میں دو گنا ضمان بطور زجر و توبیخ کے واجب کیا گیا ہے اس کا جواب یہ کہ تعزیر بالمال بھی بطور

زجر کے ہی ہوتی ہے۔

بعض حضرات نے کہا ہے کہ چونکہ یہ احادیث خلاف قیاس وارد ہوئی ہیں کیونکہ قیاس کا تقاضا تو یہ ہے کہ نفس مال سے زائد ضمان واجب نہ ہو لہذا ان کو اپنے مورد پر ہی بند رکھا جائیگا اس کا جواب یہ ہے کہ حدیثوں کے الفاظ ایک خاص واقعہ پر ہی وارد ہوئے ہیں لیکن اتنی بات دیگر احادیث سے واضح ہے کہ امام کو بھی رعایہ کے اموال پر ولایت حاصل ہے جس کی وجہ سے وہ حسب مصلحت ان میں تصرف کر سکتا ہے لہذا اس صورت حال کو سامنے رکھتے ہوئے ان خاص الفاظ کو دوسری صورتوں کی طرف بھی متعدی کیا جاسکتا ہے۔

چھٹی حدیث تعزیر بالمال کے جواز پر حضرت عوف بن مالکؓ کی روایت سے بھی استدلال کیا گیا ہے جس کا حاصل یہ ہے کہ حیر کی ایک شخص نے دشمن کے کسی شخص کو مار کر اس کے سلب پر قبضہ کرنا چاہا تو حضرت خالد بن ولیدؓ نے جو کہ ان کے والی تھے اس سے منع فرما دیا عوف بن مالک نے اس کی خبر حضور اقدس ﷺ کو کر دی تو آپ ﷺ نے حضرت خالد کو حکم دیا کہ سلب قاتل کے حوالے کیا جائے اس کے بعد حضرت خالدؓ سے عوف بن مالک کی ملاقات ہوئی تو انہوں نے حضرت خالد کی چادر کھینچ کر کہا کہ میں نے تمہارے ارادے کو کامیاب نہیں ہونے دیا آپ ﷺ کو جب اس کا پتہ چلا تو آپ ﷺ نے حضرت خالدؓ کو سختی سے روک دیا کہ سلب ہرگز قاتل کو نہ دیا جائے۔

وعن عوف بن مالک قال قتل رجل من حمير رجلا من العدو فأراد سلبه فمنعه خالد بن الوليد وكان واليا عليهم فاتي رسول الله صلى الله عليه وسلم عوف بن مالک فاخبره فقال لخالد ما منعك ان تعطيه سلبه قال استكشرته يا رسول الله ﷺ قال ادفعه اليه فمر خالد بعوف فجر بردائه ثم قال هل انجزت لك ما ذكرت لك من رسول الله صلى الله عليه وسلم فسمعه رسول الله صلى الله عليه وسلم فاستغضب فقال لا تعطه يا خالد لا تعطه يا خالد هل انتم تاركو الى امرائى انا مثلكم و مثلهم كمثل رجل استرعى ابلا او غنما فرعاها ثم تحين سقيها فاوردها حوضا فشرعت فيه فشربت صفوه و تركت كدره فصفوه لكم و كدره عليهم (صحیح مسلم ص ۸۸ ج ۲)

ساتویں حدیث: عمرو بن شیب کی اس حدیث سے بھی تعزیر بالمال کا جواز ثابت کیا گیا ہے جس میں متاع الغال کی تحریق کا حکم دیا گیا ہے اور یہ بھی کہا گیا ہے کہ حضرت ابو بکر صدیق رضی اللہ عنہ و حضرت عمر فاروق رضی اللہ عنہ نے بھی ایسے ہی حدیث کے الفاظ ملاحظہ ہوں۔

عن عمرو بن شيب عن ابيه عن جده " ان رسول الله ﷺ و ابا بكر و عمر حرقوا متاع الغال و ضربوه

و جاء في رواية عن صالح بن محمد بن زائدة قال ابو داؤد وصالح هذا ابو واقد قال دخلت مع مسلمة ارض الروم فاتى برجل قد غل فسال سالماً عنه فقال سمعت ابى يحدث عن عمر بن الخطاب عن النبي ﷺ اذا وجدتم الرجل قد غل فاحرقوا متاعه واضربوه قال فوجدنا في متاعه مصحفاً فسال سالماً عنه فقال بعه و تصدق بثمانه وجاء في حديث عن صالح بن محمد قال غزونا مع الوليد ابن هشام ومعنا سالم بن عبد الله بن عمر وعمر بن عبدالعزيز فغل رجل متاعاً فامر الوليد بمتاعه فاحرق و طيف به ولم يعطه سهمه قال ابو داؤد و هذا صح الحديثين رواه غير واحد ان الوليد بن هشام احرق رحل زياد ابن سعد و كان قد غل و ضربه (سنن ابى داؤد ص ۲۱۵ ج ۲)

اس سے ثابت ہوا کہ غلول کی سزا کی وجہ سے حضور اقدس ﷺ اور آپ کے بعد حضرات شیخین اور ولید ابن ہشام نے حضرت سالم و حضرت عمر بن عبدالعزیز کی موجودگی میں غال کے مال کو جلایا اور اسے مارا بھی، غلول کی سزا میں اس کے مال کو جلانا تعزیر بالمال ہے لہذا اس سے تعزیر بالمال کا جواز ثابت ہوتا ہے۔

اس روایت کے جواب میں کہا گیا ہے کہ اسے دو سندوں سے روایت کیا گیا ہے ایک میں صالح بن محمد بن زائدہ ہے جسے محدثین نے ضعیف قرار دیا ہے چنانچہ امام بخاری نے اسے منکر الحدیث، منذری نے منکلم فیہ قرار دیا ہے اور یہ ہے بھی اس روایت میں متفرد کیونکہ غال کے بارے میں اور بہت سی روایات وارد ہیں جن میں تحریق متاع کا ذکر نہیں۔ جبکہ دوسری سند میں زہیر بن محمد ہے جسے مجہول قرار دیا گیا ہے لہذا اس روایت سے استدلال درست نہیں اور اگر یہ روایت قابل احتجاج بھی ہو تو یہ منسوخ ہے (بذل المجدوس ۳۳، ۳۴، نیل الاوطار ص ۱۸ ج ۷)

اس کا ایک جواب تو یہ ہو سکتا ہے کہ گو یہ روایت ضعیف ہے لیکن دوسری بہت سی روایات جو تعزیر بالمال کے جواز پر دال ہیں اور وہ اس کی تائید کرتی ہیں لہذا اس سے استدلال ہو سکتا ہے۔

دوسرے اس روایت کو امام ابو یوسف رحمۃ اللہ علیہ نے کتاب الخراج میں ذکر کر کے اس سے غال کے مال کو ضبط کرنے پر استدلال کیا ہے اور قاعدہ ہے کہ کسی مجتہد و فقیہ کا کسی حدیث سے استدلال اس کی صحت کی دلیل ہوتی ہے۔ معلوم ہوا کہ یہ حدیث صحیح ہے اور ملا علی قاری نے فرمایا ہے کہ جن حدیثوں میں یہ آیا ہے کہ آپ ﷺ نے متاع غال کو نہیں جلایا، ہو سکتا ہے وہ ایسے غال کے بارے میں ہو جو تائب ہو کر حضور اقدس ﷺ کی خدمت میں حاضر ہوا ہو، اور جن میں تحریق کا ذکر ہے وہ اس شخص کے بارے میں ہوں جسے غلول کے پکڑا گیا ہو اور سامان اس کے پاس موجود ہو، ابھی اس نے توبہ نہ کی ہو لہذا دونوں میں کوئی تعارض نہیں (مرقاۃ المفاتیح ص ۵۳ ج ۸)

اور یہی بات زیادہ دل کو لگتی ہے کیونکہ یہ امام کی رائے پر موقوف ہے کہ جہاں وہ مناسب سمجھے اس مجرم کو اس قسم کی سزا دے اور جہاں مناسب سمجھے اس سے کم سزا دے۔

اس کے علاوہ بھی کئی احادیث سے تعزیر بالمال کے جواز پر استدلال کیا گیا ہے جن میں حضرت سلمہ بن الاکوع کی وہ روایت بھی ہے جس میں حضور اقدس ﷺ نے مہراہلیہ کے گوشت والے برتنوں کو توڑنے کا حکم دیا۔ بخاری و مسلم نے اسے روایت کیا ہے اور وہ حدیث بھی شامل ہے جن میں حضور اقدس ﷺ نے دنان خمر کو توڑنے اور زقاق خمر کے شق کا حکم بھی دیا۔ اور بعض مواقع میں بذات خود ایسے کیا اور وہ حدیث بھی شامل ہے جس میں حضور اقدس ﷺ سے حریرۃ الجبل کے بارے میں سوال کیا گیا تو حضور اقدس ﷺ نے اس پر دو گنا شمن واجب قرار دے دیا۔

ان تمام احادیث کی تفصیل نیل الاوطار ۲۷۹۸۵، ۳۳۲/۲ اور المحبۃ فی الاسلام لابن تیمیہ ۳۹ میں دیکھی جاسکتی ہے۔

### تعزیر بالمال کے بارے میں خلفاء راشدین کے آثار

جس طرح تعزیر بالمال کے جواز پر بہت سی احادیث دلالت کرتی ہیں ایسے ہی خلفاء راشدین کے بے شمار ایسے آثار بھی ملتے ہیں جن میں انہوں نے یا خود تعزیر بالمال کی سزا دی یا اس کا حکم جاری فرمایا ان میں سے چند بطور نمونے پیش کئے جاتے ہیں۔

**پہلا اثر** امام ابوداؤد کی حدیث ماقبل میں گزر چکی ہے جس میں یہ کہا گیا ہے کہ حضور اقدس ﷺ و حضرت ابوبکر و حضرت عمر رضی اللہ عنہما نے غال کے سامان کو جلایا۔

**دوسرا اثر** ”مصنف عبد الرزاق اور المحلی بن حزم“ میں حضرت عمر رضی اللہ عنہ سے وہ اثر بھی نقل کیا گیا ہے جس میں ہے کہ عبدالرحمن ابن حاطب کے غلاموں نے مزینہ کے ایک شخص کی اونٹنی چوری کر کے ذبح کر لی۔ حضرت عمر رضی اللہ عنہ کو پتہ چلا تو پہلے ان کے ہاتھ کاٹے پھر اونٹنی والے سے اس کی قیمت پوچھی تو اس نے بتایا کہ چار سو درہم اس کی قیمت ہے۔ آپ نے ان سے آٹھ سو درہم وصول کر کے اونٹنی کے مالک کو دیئے۔

ابن حزم نے اس اثر کے بارے کے بارے میں فرمایا ہے۔ فہذا اثر عن عمر کالشمس (مصنف عبد الرزاق ج ۱۰ ص ۲۳۹)

الحلی ۳۲۵/۱۱ بیروت

حضرت شاہ ولی اللہ محدث دہلوی اس اثر کو نقل کرنے کے بعد فرماتے ہیں۔ قلت اصل ذالک ان عمر کان یعزر بالمال و فی ذلک احادیث کثیرة مرفوعة و موقوفة (ازالۃ الخفاء ۲۴۰/۱)

**تیسرا اثر** علامہ شامی نے رد المحتار میں امام ابو سعید نے ”کتاب الاموال“ میں اور علامہ ابن تیمیہ نے المحبۃ میں حضرت

عمر رضی اللہ عنہ کا اثر نقل کیا ہے کہ آپ نے رویشہ ثقفی (جو شراب پیتا تھا) کا گھر جلا دیا اور فرمایا ”کہ تو ”رویشہ“ نہیں بلکہ فویسق ہے۔ علامہ شامی نے نقل کیا ہے کہ حنفیہ کے امام صفار زہدی بھی اسی کے قائل تھے کہ کسی سبب فق کی وجہ سے فاسق کے گھر کی تخریب جائز ہے اور علامہ ابن تیمیہ نے امام مالک سے بھی اس کا جواز نقل فرمایا ہے (دیکھئے رد المحتار ۶۵۱/۳ - ۶۵۲ - ۵۲ - کتاب الاموال ۱۲۵)

**چوتھا اثر** ابن تیمیہ نے مدونہ کے حوالہ سے امام مالک سے نقل کیا ہے کہ حضرت عمر رضی اللہ تعالیٰ عنہ بطور سزا کے ملاوٹ والے دودھ کو مالک سے لیکر گرا دیتے تھے۔ (الحجۃ ص ۵۲)

**پانچواں اثر** نیل الاوطار اور الحجۃ میں نقل کیا گیا ہے کہ حضرت سعد بن ابی وقاص نے اپنا محل بنایا اور اس میں بیٹھ کر فیصلے کرنے لگے تو عمر رضی اللہ عنہ نے مسلمہ کو بھیجا کہ ان کے محل کو جلا دو چنانچہ انہوں نے جا کر اسے جلا دیا۔ (نیل الاوطار ۱۰۵۱/۳ - الحجۃ ۵)

**چھٹا اثر** تبصرة الحکام اور نیل الاوطار میں حضرت عمرو و حضرت ابن عباس رضی اللہ عنہما سے نقل کیا گیا ہے کہ وہ حرم میں قتل کرنے والے پر عام دیت سے ہٹ کر سخت قسم کی دیت واجب کیا کرتے تھے۔ (تبصرة الحکام ۲۰۳/۳، نیل الاوطار ۱۰۵۱/۳)

**ساتواں اثر** ابن حزم نے ”مخلی“ میں حضرت عثمان رضی اللہ عنہ کا اثر نقل کیا ہے کہ ایک شخص نے محرم کی اونٹنی کو ہلاک کر دیا تھا تو آپ نے اونٹنی کے ثمن سے ایک ٹلٹ زائد مالک کو دلوایا تھا۔ امام زہری اس اثر کی وجہ سے اس کے قائل تھے کہ حرم میں اگر کسی کا مال عدا ہلاک کیا جائے تو ایک ٹلٹ زائد ثمن وصول کیا جائے گا ابن حزم نے اس اثر کو نقل کرنے کے بعد کہا ہے:

فهذا اثر فی غایة الصححة عن عثمان رضی اللہ عنہ ولا یعرف له فی ذلك مخالف من الصحابة رضی اللہ عنہم (المحلی لابن حزم ۳۲۵/۱۱)

**آٹھواں اثر** ابن تیمیہ نے علامہ ابو عبید کے حوالے سے حضرت علیؑ کا اثر نقل کیا ہے کہ آپ نے پوری بستی کو جلانے کا حکم دیا تھا جس میں شراب پیتی جاتی تھی، علامہ شوکانی نے حضرت علیؑ کے بارے میں نقل فرمایا ہے کہ آپ نے محتکر کے غلہ کو جلایا اور جریر بن عبد اللہ کے گھر کو گرایا اور خمر کے تاجروں کے گھر کو جلایا (الحجۃ لابن تیمیہ ۵، نیل الاوطار ۱۰۵۱/۳)

اس کے علاوہ علامہ صحابہ کرامؓ کے بہت آثار ہیں جن سے معلوم ہوتا ہے کہ وہ تعزیر بالمال کو جائز قرار دیتے تھے ان تمام آثار سے یہ بات واضح طور پر ثابت ہوتی ہے کہ اگر امام مصلحت اس میں سمجھے کہ مجرم کو کوئی مالی سزا دے تو اسے اس کی اجازت ہے۔

**دعویٰ نسخ کی تحقیق** جو حضرات تعزیر بالمال کے عدم جواز کے قائل ہیں ان کی طرف سے اولہ جواز کا ایک جواب تو یہ دیا گیا ہے کہ جواز کا حکم ابتدائے اسلام میں تھا بعد میں یہ حکم منسوخ ہو گیا لہذا اب تعزیر بالمال جائز نہیں یہ جواب تقریباً تمام حضرات نے نقل فرمایا ہے جس کی تفصیل نقل مذاہب کے ضمن میں گزر چکی ہے۔

لیکن اگر غور سے دیکھا جائے تو نسخ کا دعویٰ درست معلوم نہیں ہوتا اس وجہ سے کہ نسخ کیلئے ضروری ہے کہ وہ منسوخ سے متاخر ہو اور تاخیر کا علم یا تو شارع کی تصریح سے معلوم ہو سکتا ہے، یا تاریخ کے علم سے، یا صحابی کے قول سے، یا دلالت اجماع سے، چنانچہ علامہ نووی، علامہ حازمی اور علامہ ظفر احمد عثمانی نے اس کی تصریح کی ہے امام نووی فرماتے ہیں:

والمختار ان النسخ رفع الشارع حكماً منه متقدماً بحكم منه متاخراً، فمنه ما عرف بتصريح رسول الله ﷺ ككنت نهيتكم عن زيارة القبور فزروها. ومنها ما عرف بقول الصحابي "ككان آخر الامر من رسول الله ﷺ ترك الوضوء مما مست النار. و منه ما عرف بالتاريخ. و منه ما عرف بدلالة الاجماع كحديث قتل شارب الخمر في الرابعة. والاجماع لا ينسخ ولا ينسخ و لكن يدل على النسخ (تدريب الراوى على التقريب للنووى ۲/۱۹۰، الاعتبار فى النسخ و المنسوخ من الاخبار م مقدمة اسلاء السنن ۳۲)

اور زیر بحث مسئلہ میں نہ تو شارع کی کوئی تصریح ملتی ہے نہ صحابی کا قول ملتا ہے بلکہ اس کے خلاف صحابہ کا عمل موجود ہے اور نہ تاریخ کا علم ہے اور نہ ہی اجماع کا دعویٰ صحیح ہے اسی وجہ سے علامہ نووی نے نسخ کی تردید فرمائی ہے۔

چنانچہ وہ فرماتے ہیں: و اجابوهم و الشافعى و البيهقى فى معرفة السنن و الاثار عن حديث بهز بن حكيم بانه منسوخ و انه حين كانت العقوبة بالمال كما ذكره المصنف و هذا الجواب ضعيف لوجهين احدهما انما داعوه من كون العقوبة بالاموال فى اول الاسلام ليس بثابت ولا معروف و الثانى ان النسخ ايضاً يصار اليه اذا علم التاريخ و ليس هناك علم بذلك (شرح المهدب ۵/۳۰۳)

اور روضہ المفتين میں فرماتے ہیں: و اما جواب من اجاب من اصحابنا بانه منسوخ فضعيف فان النسخ يحتاج الى دليل ولا قدرة لهم عليه هنا (روضه المفتين ۲/۲۰۹)

ایسے ہی علامہ ابن تیمیہ و ابن قیم نے دعویٰ نسخ کی تردید فرمائی ہے چنانچہ وہ فرماتے ہیں۔

ومن قال ان العقوبات المالية منسوخة و اطلق ذلك عن اصحاب مالک و احمد فقد غلط على مذهبهما و من قاله مطلقاً من اى مذهب كان فقد قال قولاً بلا دليل و لم يجزى عن النبى ﷺ شئى قط يقتضى انه حرم جميع العقوبات المالية بل اخذ الخلفاء الراشدين و اكابر اصحابه بذلك بعد موته دليل على ان ذلك محكم غير منسوخ (الحسبة . ۵۰، الطرق الحكيمه ۲۳۶)

متاخرین فقہاء میں علامہ علاؤ الدین طرابلسی اور فقہاء مالکیہ میں علامہ ابن فرحون مالکی نے بھی نسخ کی سختی سے تردید فرمائی ہے

چنانچہ ملاحظہ ہو (معین الحکام ۲۳۱، تبصرہ الحکام ۲۰۳ ج ۲)

حنا بلہ میں سے ابن قدامہ نے بھی نسخ کی نفی فرمائی ہے اور اسے تین وجہ سے غلط قرار دیا ہے ایک تو اس وجہ سے کہ نسخ پر کوئی دلیل موجود نہیں ہے جبکہ اس کے لئے دلیل کی ضرورت ہے۔ دوسرے اس وجہ سے کہ شرمعلق کی چوری کی صورت میں جہاں غرامۃ المسلمین کا حکم دیا گیا ہے وہاں اسی حدیث میں اس کے نصاب تک پہنچنے کی صورت میں قطع ید کا حکم بھی ہے اور یہ بات یقینی ہے کہ قطع ید منسوخ نہیں۔ جب حدیث کا ایک حصہ منسوخ نہیں تو دوسرا حصہ بھی بظاہر منسوخ نہیں ہوگا۔ تیسرے اس وجہ سے کہ حضرت عمر رضی اللہ عنہ نے بھی اس کے مطابق فیصلہ فرمایا ہے اگر یہ حکم منسوخ ہوتا تو حضرت عمر کیوں فیصلہ فرماتے؟

عبارت درج ذیل ہے: واعتذر بعض اصحاب الشافعی عن هذا الخبر بانه كان حين العقوبة بالاموال ثم نسخ ذلك ولنا قول النبي ﷺ وهو حجة لا تجوز مخالفتها الا بمعارضه مثله او اقوى منه وهذا الذي اعتذر به هذا القائل دعوى النسخ بالا احتمال من غير دليل عليه وهو فاسد بالا جماع. ثم هو فاسد من وجه اخر لقوله ومن سرق منه شيئا بعد ان يوء به البحرين فبلغ ثمن المعلن فعليه القطع فقد بين وجوب القطع مع ايجاب غرامة مثليه وهذا يبطل ما قاله وقد احتج احمد بان عمر اغرم حاطب بن ابي بلتعنة حين انتحر غلمانة ناقة رجل من مزنية مثلى قيمتها وروى الاثرم الحديثين في سننه (المغنى لابن قدامه ۲۵۹/۸)

علاوہ ازیں خلفاء راشدین کا اس پر کثرت سے عمل بھی اس کے نسخ کے دعوے کی نفی کرتا ہے کیونکہ اگر یہ حکم منسوخ ہوتا تو خلفاء راشدین ہرگز اس پر عمل نہ کرتے یا ان کے عمل پر کم از کم کوئی تو تکبیر کرتا جبکہ کسی بھی صحابی کی تکبیر ثابت نہیں۔

مانعین جواز کی طرف سے دوسرا جواب یہ دیا گیا ہے کہ تعزیر بالمال ابتداء اسلام میں جائز تھی اور حضرت عمرؓ کے دور تک اس پر عمل ہوا۔ اس کے بعد اجماع منعقد ہو گیا کہ کسی کا مال اس کی رضا کے بغیر جائز نہیں۔ لہذا تعزیر بالمال جائز نہیں جیسا کہ ابن رشد اندلسی نے فرمایا ہے ان کی عبارت یہ ہے۔ لا ياخذ به مالک ولا يبرى القضاء به اذ لا يبرى العقوبات فى الاموال لان العقوبات فى الاموال امر قد كان فى اول الاسلام من ذالك ما روى عن النبي ﷺ فى مانع الزكوة و حکم به عمر بن الخطاب ثم انعقد الاجماع بان ذالك لا يجب (البيان والتصيل ۲۷۸/۱۶)

لیکن یہ بات بھی صحیح معلوم نہیں ہوتی ایک تو اس وجہ سے کہ اگر حضرت عمر رضی اللہ عنہ کے بعد اجماع منعقد ہو چکا ہوتا تو حضرت عثمان و حضرت علیؓ کے دور میں اس پر عمل نہ ہوتا جبکہ ان کے دور میں اس پر عمل ہوا ہے جیسا کہ پہلے گزرا۔ دوسرے اس وجہ سے کہ اگر اس پر اجماع منعقد ہوتا تو کوئی امام اس کا قائل نہ ہوتا جبکہ مانعین بھی متعدد مواقع میں اس کے جواز کے قائل ہوتے ہیں اور متعدد ائمہ علی الاطلاق اس

کے جواز کے قائل ہیں جیسا کہ پیچھے گزرا۔ اور حقیقت یہ ہے کہ کسی کا مال غیر کے لئے کسی سبب کے بغیر کسی بھی شریعت و ملت میں حلال و مباح نہیں قرار دیا گیا جبکہ اگر فتح القدر میں علامہ ابن الہمام نے فرمایا ہے۔ ولذا لم تبسح الاموال والاعراض والزنا و السكر فی ملة من الملل (فتح القدیر ۲/۵)

اور قرآن و حدیث کے عمومی نصوص اس پر وارد ہیں اور اجماع بھی اسی پر ہے کہ بغیر کسی شرعی سبب کے کسی کا مال دوسرے کے لئے حلال نہیں اور جو احادیث و آثار تعزیر بالمال کے جواز پر دال ہیں وہ ان عموماً کے لئے تخصّص ہیں کہ ویسے تو کسی کا مال دوسرے شخص کے لئے حلال نہیں لیکن اگر وہ کوئی جنایت کرے اور امام اس میں مصلحت سمجھے کہ اسے کوئی مالی سزا دی جائے تو اسے اس بات کی اجازت ہے لہذا اجماع درحقیقت تعزیر بالمال کے عدم جواز پر نہیں بلکہ اس پر ہے کہ بغیر کسی سبب کے شرعی کے کسی کا مال لینا یا اس میں تصرف کرنا کسی کے لئے جائز نہیں اور تعزیر کسی کا مال لینا یہ سبب شرعی کی وجہ سے ہے نہ کہ بغیر کسی سبب کے۔

**خلاصہ بحث:-** پوری بحث کا خلاصہ یہ ہے کہ تعزیر بالمال کی دو قسمیں ہیں پہلی قسم ہے تعزیر بائلاف المال، اس کی تو تقریباً تمام فقہاء نے اجازت دی ہے۔ دوسری قسم ہے تعزیر باخذ المال، پھر اس کی دو صورتیں ہیں۔ پہلی صورت یہ ہے کہ مجرم کی جنایت کسی خاص شخص کے مال میں ہو اور امام کسی مصلحت سے مجرم سے اصل مال سے زائد مال وصول کر کے مالک کو دے دے، دوسری صورت یہ ہے کہ مجرم کی جنایت کسی ایسے مال میں ہو جس میں عامۃ الناس کا نقصان ہے مثلاً مال غنیمت میں سے چوری کرنے، بیت المال سے چوری کرنا یا ملاوٹ وغیرہ کرنا۔ ایسی جنایت پر امام حسب مصلحت مجرم سے زائد مال وصول کر کے بیت المال میں جمع کر دے اور مفاد عامہ پر خرچ کرے۔ تعزیر باخذ المال کی ان دونوں صورتوں کو اکثر فقہاء نے ناجائز قرار دیا ہے اور اس کے عدم جواز پر انہوں نے عام نصوص سے استدلال کیا ہے جو ایک عام مسلمان کے مال کی حرمت پر دال ہیں اور انہوں نے ان احادیث کو جو تعزیر باخذ المال کے جواز پر دال ہیں یا تو ضعیف قرار دیا ہے یا منسوخ۔ اور اس کے عدم جواز پر اجماع نقل کیا ہے جبکہ متعدد فقہاء نے تعزیر کی دونوں قسموں یعنی تعزیر بائلاف المال اور تعزیر باخذ المال کو جائز قرار دیا ہے اور اس پر انہوں نے متعدد احادیث مرفوعہ اور موقوفہ اور آثار صحابہ سے استدلال کیا ہے اور مانعین کے ادلہ کی تخصیص کی ہے اور دعویٰ نسخ و اجماع کو رد کیا ہے۔

**تسویح:-** فریقین کے دلائل میں غور کرنے کے بعد یہ بات سمجھ میں آتی ہے کہ اگر چند شرائط کے ساتھ مجوزین کی رائے کو ترجیح دے دی جائے اور اس پر فتویٰ دے دیا جائے کہ تعزیر بالمال کی دونوں قسمیں یعنی تعزیر بائلاف اور تعزیر باخذ کی اجازت ہے تو سچی وجہ سے اس کی گنجائش معلوم ہوتی ہے یہ وجہ درج ذیل ہیں۔

**الف:** پہلی وجہ یہ ہے کہ مانعین نے اس کی عدم جواز کی وجہ یہ بیان کی ہے کہ تعزیر بالمال منسوخ ہے اور بغیر کسی سبب شرعی کے کسی

کامال لینا بالا جماع ناجائز ہے لیکن یہ وجہ کئی اعتبار سے صحیح معلوم نہیں ہوتی۔

(۱) اس وجہ سے کہ نسخ اس وقت درست ہوتا ہے جب کہ نسخ کا موخر ہونا یقیناً معلوم ہو اور یہ بات معلوم نہیں جیسا کہ علامہ نووی و علامہ ابن قدامہ نے تصریح فرمائی ہے۔

(۲) اس وجہ سے کہ یہ احادیث کثیر مرفوعہ و موقوفہ سے ثابت ہے اور خلفاء راشدین کا کثرت سے اس پر عمل بھی دعویٰ نسخ کے خلاف ہے۔

(۳) خلفاء راشدین کے اس عمل پر کسی کی نکیر بھی ثابت نہیں جو کہ عملاً اس کے جواز پر اجماع بنتا ہے۔

(۴) متعذر فقہاء کا اس کے جواز کا قول کرنا بھی اس کی دلیل ہے کہ یہ منسوخ نہیں اور اس کے عدم جواز پر اجماع نہیں۔

(۵) غالباً نسخ سے مانعین جواز کی مراد یہ ہے کہ ایک انتظامی فتویٰ کی وجہ سے اسے ناجائز قرار دیا گیا ہے تاکہ حکمران لوگوں کے

اموال پر ناجائز قبضہ نہ کرنے لگیں جیسا کہ علامہ طحاوی کی عبارت سے معلوم ہوتا ہے۔ عبارت یہ ہے: قوله ثم نسخ لئلا يكون ذريعة الى اخذ الظلمة اموال الناس بغير حق ابو السعود (حاشیہ الطحاوی علی الدر ۴/۱۱۲)

(ب) دوسری وجہ یہ ہے کہ جن دلائل سے اس کے عدم جواز پر استدلال کیا گیا ہے ان میں اور جو جواز پر دلالت کرتے ہیں ان میں کوئی تعارض نہیں۔ کیونکہ دلائل منع اس شخص کے بارے میں ہیں جس نے کوئی جرم نہ کیا ہو اور بغیر کسی وجہ کے اس کا مال لے لیا جائے اور دلائل جواز مجرم کے بارے میں ہیں اور قرینہ اس کا حضور اقدس ﷺ و صحابہؓ کا عمل ہے لہذا جواز کی صورت میں نہ کسی حدیث کو ضعیف کہنے کی ضرورت پڑے گی اور نہ کسی کے نسخ کا قول کرنا پڑے گا بلکہ دونوں قسم کے دلائل پر عمل ہو جائے گا۔

(ج) تیسری وجہ یہ ہے کہ بسا اوقات مجرم باز ہی عقوبت مالیہ سے آتا ہے۔ اس کے علاوہ اس کے باز آنے کی کوئی صورت نہیں

ہوتی بلکہ بعض اوقات مالی سزا جسمانی سزا سے زیادہ موثر ہوتی ہے جیسا کہ حضرت شاہ ولی اللہ محدث دہلوی نے ارشاد فرمایا ہے: (اقول)

انما امر بغرامة المثلین لانه لا بدله من ردع و عقوبة مالية و بدنية فان الانسان ربما يتدع بالمال اكثر من الم الجسد وربما يكون الامر بالعكس فجمع بين ذالك (حجۃ اللہ البالغۃ ۱/۱۶۳۔ کذانی معالم السنن ۱۵۰/۳)

(د) چوتھی وجہ یہ ہے کہ جن حضرات نے اس کی اجازت دی ہے وہ معتدلی بہ ہیں کیونکہ خلفاء راشدین اور امام ابو یوسف کو اس

میں ابتلاء رہا ہے اور قاعدہ ہے کہ معتدلی بہ کی رائے زیادہ وزنی ہوتی ہے لہذا اس وجہ سے بھی جواز کے قول پر فتویٰ دیا جاسکتا ہے۔

(ه) پانچویں وجہ یہ ہے کہ تعزیر بالا اطلاق تقریباً تمام حضرات کے ہاں جائز ہے جب تعزیر بالا اطلاق جائز ہے جس میں مال

بالکل ضائع ہو جاتا ہے تو تعزیر بالا اخذ کیوں جائز نہیں جسمیں مال مصالح عامہ پر خرچ ہوتا ہے۔

چونکہ تعزیر بالمال کے مطلقاً جواز پر متعدد فقہاء متاخرین مثلاً صاحب خلاصہ الفتاویٰ علامہ علاؤ الدین طرابلسی، علامہ ابن احنہ اور علامہ ابن فرحون مالکی وغیرہ نے بھی فتویٰ دیا ہے لہذا اگر جواز کا فتویٰ دے دیا جائے تو یہ تفرّد بھی نہیں ہوگا اور اس کی ضرورت بھی ہے کیونکہ اس میں ابتلا بھی ہے کہ تقریباً ہر قانون میں تعزیرات مالیہ کی اجازت دی گئی ہے جس کی وجہ سے اس سے بچنا مشکل ہو گیا ہے۔

**شرائط جواز:** - مذکورہ بالا وجوہ کی بنا پر تعزیر بالمال کی اجازت تو دی جاسکتی ہے لیکن اس کے ساتھ ہی چند شرائط کا لحاظ رکھنا بھی ضروری ہے جو فقہاء کی عبارات میں غور کرنے سے معلوم ہوتی ہیں۔

(۱) اس کا اختیار امام اعظم جیسے آج کل ہمارے دور میں صدر اور وزیر اعظم ہیں یا قضاة یعنی عدالتوں کے ججوں کو حاصل ہے جن کے پاس اس جیسی سزا کا فیصلہ کرنے کا اختیار ہے ہر منتظم کو اس کا اختیار حاصل نہیں الایہ کہ مذکورہ بالا حضرات کی طرف سے انہیں اختیار دیا گیا ہو۔ لہذا ہمارے زمانے میں پولیس انتظامیہ کو اس کا اختیار حاصل نہیں الایہ کہ قانون انہیں اس کی اجازت دیتا ہو اور عام اداروں کے سربراہوں کو تو اس کا اختیار کسی صورت میں نہیں۔

(۲) اس سزا میں حکمرانوں کی کوئی اپنی غرض کا فرمانہ ہو بلکہ مصلحت عامہ کی وجہ سے مکمل دیانتداری سے اس نے اس سزا کا فیصلہ کیا ہو۔

(۳) جرم مالی نوعیت کا ہو مثلاً ملاوٹ، کسی کے مال میں تصرف، قومی خزانہ سے چوری یا اس میں خیانت وغیرہ، یا کسی قومی ملکیت کو نقصان پہنچانا اور امام کو بالیقین یا گمان غالب ہو کہ مجرم کے باز آنے کا اس کے سوا کوئی طریقہ نہیں۔

(۵) بطور جرمانہ لی ہوئی رقم قومی خزانے کے اندر داخل کر کے اسے مصالحو عامہ کے کاموں میں خرچ کرنا ضروری ہے کسی حاکم کے لئے اس بات کی ہرگز اجازت نہیں کہ وہ کسی سے جرمانہ لیکر اپنے قبضہ میں لے آئے اور اپنی ضروریات میں خرچ ڈالے۔

هذا ما ظهر لى والله سبحانه و تعالى اعلم و علمه اتم